



IL-KUMMISSJONI  
EWROPEA

Brussell, 18.9.2020  
COM(2020) 565 final

**KOMUNIKAZZJONI TAL-KUMMISSJONI LILL-PARLAMENT EWROPEW,  
LILL-KUNSILL, LILL-KUMITAT EKONOMIKU U SOĊJALI EWROPEW U LILL-  
KUMITAT TAR-REĠJUNI**

**Unjoni ta' ugwaljanza : Pjan ta' azzjoni tal-UE għall-ġlieda kontra r-razziżmu 2020-  
2025**

*Jeħtieg li nitkellmu dwar ir-razzizmu. U jeħtieg li naġixxu. Huwa dejjem possibbli li tinbidel id-direzzjoni jekk ikun hemm rieda li jsir dan. Ninsab kuntenta li ngħix f' soċjetà li tikkundanna r-razzizmu. Iżda ma għandniex nieqfu hemm. Il-motto tal-Unjoni Ewropea tagħna huwa: “Magħquda fid-diversità”. Il-kompitu tagħna huwa li nżommu dan il-kliem, u li nwettqu t-tifsira tiegħu.*

*Il-President tal-Kummissjoni von der Leyen (diskors lill-Parlament Ewropew, 17 ta' Ġunju 2020)*

## **1. Introduzzjoni: inwettqu l-motto “Magħquda fid-diversità”**

Id-diskriminazzjoni għar-raġunijiet tal-orijini tar-razza jew l-etniċità<sup>1</sup> hija pprojbita fl-Unjoni Ewropea (UE). Madankollu, din id-diskriminazzjoni tippersisti fis-soċjetà tagħna. Mhux biżżejjed li nkunu kontra r-razzizmu. Irridu nkunu attivi kontrib.

Ir-razzizmu<sup>2</sup> jagħmel ħsara lis-soċjetà f'ħafna modi differenti. B'mod aktar dirett, dan ifisser li għadd kbir ta' persuni li jgħixu fl-Ewropa jiffaċċjaw diskriminazzjoni, li taffettwa d-dinjità umana tagħhom, l-opportunitajiet tal-ħajja tagħhom, il-prospertà u l-benessri tagħhom, u ħafna drabi anke s-sikurezza personali tagħhom. Id-diskriminazzjoni tfisser ukoll nuqqas li jitharsu l-valuri ewlenin tal-UE. Kull individwu fl-UE għandu jkun jista' jgawdi d-drittijiet u l-libertajiet fundamentali tiegħu, u l-partecipazzjoni ugwali fis-soċjetà, irrispettivament mill-orijini<sup>3</sup> tar-razza u l-etniċità<sup>4</sup>. Is-saħħa soċjali, politika u ekonomika tagħna tiġi mill-għaqda tagħna fid-diversità – ir-razzizmu jdgħajjifna lkoll. L-UE tista' u trid tagħmel aktar biex tiżgura t-trattament ugwali u l-ugwaljanza għal kulhadd.

Dan hu l-mument ta' prova. Aktar minn nofs l-Ewropej jemmnu li din id-diskriminazzjoni hija mifruxa f'pajjiżhom<sup>5</sup>. Il-kunflitt bejn il-valuri tagħna tal-ugwaljanza u r-realtà tar-razzizmu profund ma jstax jiġi injorat: il-moviment globali “Black Lives Matter” serva ta' tfakkira ċara. Wasal iż-żmien li nirrikonoxxu u naġixxu kontra l-prevalenza tar-razzizmu u d-diskriminazzjoni razzjali, li nqisu x'nistgħu nagħmlu, li ninvolvu ruħna f'livelli lokali, nazzjonali, tal-UE u internazzjonali. L-UE hija mibnija fuq id-diversità u fuq it-trawwim ta' soċjetà ta' pluralizmu, tolleranza u nondiskriminazzjoni: jeħtieg li naġixxu mhux biss b'responsabbiltà, iżda wkoll biex inkunu leali lejn il-valuri tagħna. Iż-żamma tal-valuri tibda fil-livell lokali, fl-istituzzjoni tagħna stess. Il-Kummissjoni se tieħu miżuri biex ittejjeb b'mod sinifikanti d-diversità tal-persunal tagħha u tiżgura li kulhadd ikun jista' jirnexxi b'mod ugwali u jikkontribwixxi fl-ambjent tax-xogħol.

Ir-razzizmu jieħu forom differenti. Espresjonijiet ċari ta' razzizmu individwali u diskriminazzjoni razzjali huma l-aktar ovvj. Ta' spiss, l-orijini tar-razza jew l-etniċità tintuża bħala raġuni għad-diskriminazzjoni – il-pandemija tal-COVID-19 u l-konsegwenzi

<sup>1</sup> Id-diskriminazzjoni diretta jew indiretta msejsa fuq l-orijini tar-razza jew l-etniċità hija definita fl-Artikolu 2 tad-Direttiva tal-Kunsill 2000/43/KE tad-29 ta' Ġunju 2000 li timplimenta l-prinċipju tat-trattament ugwali bejn il-persuni irrispettivament mill-orijini tar-razza jew l-etniċità (id-“Direttiva dwar l-Ugwaljanza Razzjali”).

<sup>2</sup> Skont il-Kummissjoni Ewropea kontra r-Razzizmu u l-Intolleranza tal-Kunsill tal-Ewropa, ir-razzizmu “għandu jfisser it-twemmin li raġuni bħal razza, kultur, lingwa, reliġjon, nazzjonalità jew orijini nazzjonali jew etnika tiġġustifika d-disprezz għal persuna jew grupp ta' persuni, jew il-kunċett ta' superjorità ta' persuna jew grupp ta' persuni”.

<sup>3</sup> L-użu tat-terminu “orijini tar-razza” ma jimplikax aċċettazzjoni tat-teoriji li jippruvaw jiddeterminaw l-eżistenza ta' razez umani separati.

<sup>4</sup> Fuq il-kunċett ta' etniċità, ara s-sentenza tas-16 ta' Lulju 2015, *CHEZ Razpredelenie Bulgaria*, C-83/14, EU:C:2015:480, il-paragrafu 46.

<sup>5</sup> L-Ewrobarometru 2019; Id-diskriminazzjoni fl-UE.

tal-attakki terroristiċi huma biss l-aktar każijiet reċenti fejn il-ħtija giet diretta b'mod ingust lejn persuni bi sfond ta' minoranza razzjali jew etnika. Persuni ta' dixxendenza Asjatika u Afrikana, Musulmani, Lhud u persuni Rom kollha sofrew minn intolleranza. Izda forom oħra inqas espliciti ta' razzizmu u diskriminazzjoni, bħal dawk ibbażati fuq il-preġudizzju implicitu jistgħu jkunu ugwalment ta' ħsara. Imġiba razzista u diskriminatorja tista' tiġi inkorporata fl-istituzzjonijiet soċjali, finanzjarji u politiċi, b'impatt fil-lievi tal-poter u fit-fassil tal-politika. Dan ir-razziżmu strutturali jipperpetwa l-ostakli li jxekklu ċ-ċittadini biss minħabba l-oriġini tar-razza jew l-etniċità tagħhom. Kuljum, il-persuni affettwati mir-razziżmu jistgħu jhossu l-impatt tiegħu fl-aċċess tagħhom għall-impjiegi, il-kura tas-saħħa, l-akkomodazzjoni, il-finanzjament jew l-edukazzjoni, kif ukoll f'każijiet ta' vjolenza.

Hemm forom differenti ta' razzizmu, pereżempju r-razziżmu kontra s-suwed, l-anti-Żingariżmu, l-anti-Semitiżmu u r-razziżmu kontra l-Asjatiċi, li huma marbutin mar-religjon jew it-twemmin f'każijiet bħall-mibegħda anti-Musulmana. Kollha jikkondividu r-realtà li l-valur ta' persuna huwa mminat minn sterjotipi bbażati fuq il-preġudizzju. Minbarra r-religjon jew it-twemmin, ir-razziżmu jista' jiġi kkombinat ukoll mad-diskriminazzjoni u l-mibegħda għar-raġunijiet oħra, inklużi l-ġeneru, l-orjentazzjoni sesswali, l-età, u d-diżabbiltà jew kontra l-migranti. Dan jeħtieġ li jitqies permezz ta' approċċ intersezzjonali<sup>6</sup>.


L-UE għandha strumenti legali fis-seħħ u politika komprensiva biex tibni Unjoni ta' ugwaljanza vera. Dan issa qed jissahħa f'oqsma speċifiċi ta' ugwaljanza<sup>7</sup>. Il-Kummissjoni se tikkomplimenta dawn l-isforzi tematiċi billi tressaq strateġija globali biex tiżgura li l-Karta tad-Drittijiet Fundamentali tal-UE tiġi applikata b'mod effettiv fl-Istati Membri u li d-drittijiet tal-karta, inklużi l-ugwaljanza u n-nondiskriminazzjoni, ikunu realtà għal kulhadd.

Dan il-pjan ta' azzjoni jistabbilixxi sensiela ta' miżuri biex tiżdied l-azzjoni, biex tgħin jinstemgħu l-ilhna ta' persuni bi sfond ta' minoranza razzjali jew etnika u biex tqarreb flimkien l-atturi f'kull livell fi sforz komuni biex ir-razziżmu jiġi indirizzat b'mod aktar effettiv u tinbena ħajja ħielsa mir-razziżmu u d-diskriminazzjoni għal kulhadd.

## 2. Razziżmu minn individwi – l-indirizzar tal-ħsara lin-nies u lis-soċjetà

<sup>6</sup> Skont l-Artikolu 10 tat-Trattat dwar il-Funzjonament tal-Unjoni Ewropea (TFUE), “fid-definizzjoni u fl-implimentazzjoni tal-politika u l-azzjonijiet tagħha, l-Unjoni għandha tfittex li tiġġieled kull diskriminazzjoni bbażata fuq is-sess, ir-razza jew l-oriġini etnika, ir-religjon jew it-twemmin, id-diżabbiltà, l-età jew l-orjentazzjoni sesswali”. L-Istitut Ewropew għall-Ugwaljanza bejn is-Sessi jiddefinixxi “l-intersezzjonalità” bħala “għodda analitika għall-istudju, għall-fehim u għar-rispons għall-modi li bihom is-sess u l-ġeneru jikkoincidu ma' karatteristiċi personali/identitajiet oħra, u kif dawn l-intersezzjonijiet jikkontribwixxu għal esperjenzi uniċi ta' diskriminazzjoni”. Din id-definizzjoni tapplika b'mod ugwali għal kull forma ta' diskriminazzjoni.

<sup>7</sup> Dawn jinkludu l-Komunikazzjoni [Unjoni ta' Ugwaljanza: Strateġija dwar l-Ugwaljanza bejn il-Ġeneri għall-2020-2025](#), (COM(2020)152 final), kif ukoll approċċi mmirati għall-ugwaljanza tal-persuni Rom u LGBTI+ biex jiġu segwiti din il-ħarifa. Barra minn hekk, pjan ta' azzjoni tal-UE dwar l-integrazzjoni u l-inkluzjoni huwa ppjanat għall-2020, strateġija ġdida dwar id-drittijiet tal-persuni b'diżabbiltà għall-2021 kif ukoll ħidma kontra l-anti-Semitiżmu.



Sors: FRA (2017a), [Second European Union Minorities and Discrimination Survey – main results](#)

L-Aġenzija tal-UE għad-Drittijiet Fundamentali (FRA) wettqet firxa wiesgħa ta' sħarriġiet li jindikaw **livelli għolja ta' diskriminazzjoni fl-UE**<sup>8</sup>. Dawn identifikaw ukoll l-oqsma tal-ħajja fejn id-diskriminazzjoni razzjali tinħass l-aktar.

Id-diskriminazzjoni fis-suq tax-xogħol hija ta' tħassib mhux biss meta wiehed jfittex impjieg iżda wkoll fix-xogħol fejn 22 % ta' dawk li wiegħbu hassew li saret diskriminazzjoni kontribom minħabba l-orijini etnika jew l-isfond ta' immigrazzjoni tagħhom.

L-iskattaturi għad-diskriminazzjoni meta wiehed jipprova jikri jew jixtri appartament jew ifittex dar kienu l-ismijiet (44 %), segwiti mill-kultur tal-ġilda jew mid-dehra fiżika (40 %), u ċ-ċittadinanza (22 %). Fir-rigward tal-**aċċess għall-ogġetti u servizzi** (amministrazzjoni pubblika, trasport pubbliku, ħwienet u ristoranti, eċċ.), il-persuni Rom (28 %) u l-persuni ta' dixxendenza mill-Afrika ta' Fuq (27 %) iffaċċjaw l-ogħla livell ta' diskriminazzjoni. Id-diskriminazzjoni razzjali kienet inqas komuni fil-**kura tas-saħħa** (3 % fl-aħħar sena), għalkemm b'differenzi kbar bejn gruppi differenti: id-diskriminazzjoni kienet l-ogħla fost il-persuni Rom (8 %), li għandhom ukoll stennija tal-ħajja aktar baxxa meta mqabbla mal-popolazzjoni ġenerali.

Id-*data* tal-istħarriġ turi wkoll li l-kunsiderazzjonijiet razzjali jinfluwenzaw il-probabbiltà li jitwaqqfu mill-pulizija. Mill-14 % ta' dawk li wiegħbu u li qalu li twaqqfu mill-pulizija fl-aħħar sena, 40 % minnhom hassew li l-aħħar waqfa kienet minħabba l-orijini etnika jew l-isfond ta' immigrazzjoni tagħhom.

B'mod ġenerali, 3 % ta' dawk li wiegħbu ddikjaraw li esperjenzaw **vjolenza razzista** fl-aħħar sena, b'24 % oħra jesperjenzaw **fastidju razzist** f'dak il-perjodu<sup>9</sup>. Kważi nofs (47 %) mil-Lhud li wiegħbu huma inkwetati li jsiru vittma ta' insult verbali anti-Semitiku jew ta' fastidju, filwaqt li aktar minn terz (40 %) jinkwetaw li jiġu attakkati fiżikament fi spazji pubbliċi<sup>10</sup>. Madankollu, **vjolenza u fastidju motivati mill-mibegħda** jibqgħu ma jiġux irrappurtati. Id-*data* tal-istħarriġ tal-FRA dwar persuni ta' dixxendenza Afrikana turi, pereżempju, li kważi żewġ terzi (64 %) tal-vittmi ta' vjolenza razzista ma rrapportawx l-aktar incident reċenti li esperjenzaw lill-pulizija jew lil kwalunkwe organizzazzjoni jew servizz ieħor<sup>11</sup>.

## 2.1. Indirizzar tar-razziżmu u d-diskriminazzjoni razzjali permezz tal-leġiżlazzjoni: rieżami u azzjoni

Illum, l-azzjoni biex niġġieldu d-diskriminazzjoni, ir-razziżmu, il-ksenofobija, u tipi oħra ta' intolleranza fil-livell Ewropew hija bbażata fuq qafas legali stabbilit tal-UE. Hija bbażata fuq

<sup>8</sup> Iċ-ċifri fil-kaxxa jinkludu l-istħarriġiet tal-FRA li ġejjin: [Second European Union Minorities and Discrimination Survey – main results \(2017\)](#); [Second European Union Minorities and Discrimination Survey. Muslims – Selected findings \(2017\)](#); [Experiences and perceptions of antisemitism - Second survey on discrimination and hate crime against Jews in the EU \(2018\)](#); [Second European Union Minorities and Discrimination Survey Roma – Selected findings \(2016\)](#); [Being Black in the EU \(2018\)](#).

<sup>9</sup> FRA: [Second European Union Minorities and Discrimination Survey – main results \(2017\)](#).

<sup>10</sup> FRA: [Experiences and perceptions of antisemitism - Second survey on discrimination and hate crime against Jews in the EU \(2018\)](#).

<sup>11</sup> FRA: [Being Black in the EU \(2018\)](#).

għadd ta' dispożizzjonijiet tat-Trattati<sup>12</sup> kif ukoll fuq il-prinċipji generali ta' nondiskriminazzjoni u ugwaljanza, affermati mill-ġdid ukoll fil-Karta tad-Drittijiet Fundamentali tal-UE<sup>13</sup>.

Filwaqt li l-ġlieda kontra r-razzizmu tirrikjedi azzjoni determinata f'ħafna oqsma, il-protezzjoni offruta mil-liġi hija kritika. Sistema komprensiva ta' protezzjoni kontra d-diskriminazzjoni tirrikjedi l-ewwel u qabel kollox l-infurzar effettiv tal-qafas legali, biex jiġi żgurat li d-drittijiet u l-obbligi individwali jiġu rispettati fil-prattika. Dan ifisser ukoll li jiġi żgurat li ma jkunx hemm lakuni f'din il-protezzjoni. Avvenimenti reċenti li jenfasizzaw tensjonijiet razzjali qajmu tħassib li l-protezzjonijiet legali kontra d-diskriminazzjoni razzjali jew etnika mhumiex implimentati b'mod effettiv. Dan huwa marbut ukoll mat-tħassib dwar ir-relazzjoni bejn il-korpi tal-infurzar tal-liġi u l-minoranzi (ara t-taqsim 2.2 ta' hawn taħt).

Il-Kummissjoni se twettaq **valutazzjoni komprensiva** tal-qafas legali eżistenti biex tiddetermina kif tista' tittejjeb l-implimentazzjoni, jekk għadux adatt għall-iskop tiegħu, u jekk hemmx lakuni x'jimtlew. Din il-valutazzjoni se tibbaża fuq il-monitoraġġ kontinwu tat-traspożizzjoni u l-implimentazzjoni tal-leġiżlazzjoni tal-UE, b'mod partikolari d-djalogu regolari tagħha mal-Istati Membri u r-rapport li jmiss tagħha dwar l-implimentazzjoni tad-Direttiva dwar l-Ugwaljanza Razzjali. Il-feedback tal-partijiet ikkonċernati, b'mod partikolari minn dawk li jirrappreżentaw it-tħassib tal-persuni affettwati mir-razzizmu u d-diskriminazzjoni razzjali, se jkun essenzjali wkoll biex jiġi identifikat x'jehtieg li jinbidel biex jimmassimizza l-livell u l-impatt tal-azzjoni tal-UE.

### ***Direttiva dwar l-Ugwaljanza Razzjali u l-korpi tal-ugwaljanza***

Id-Direttiva dwar l-Ugwaljanza Razzjali<sup>14</sup> fformat il-protezzjoni legali kontra d-diskriminazzjoni għar-raġunijiet tal-orijini tar-razza jew l-etnicità għal aktar minn għoxrin sena. Hija tipprojbixxi d-diskriminazzjoni diretta u indiretta għar-raġunijiet tal-orijini tar-razza jew l-etnicità fl-oqsma tal-impjiegi u x-xogħol, l-edukazzjoni, il-protezzjoni soċjali inkluża l-kura tas-saħħa, il-vantaġġ soċjali, u l-aċċess għal u l-provvista ta' oġġetti u servizzi disponibbli għall-pubbliku, inkluża l-akkomodazzjoni. F'dawn l-aħħar snin, il-Kummissjoni saħħet il-monitoraġġ tal-implimentazzjoni tagħha. Saret enfasi partikolari fuq id-diskriminazzjoni kontra t-tfal Rom fl-edukazzjoni. Fl-2021, il-Kummissjoni se **tirrapporta dwar l-applikazzjoni<sup>15</sup> tad-Direttiva u se ssegwi kwalunkwe leġiżlazzjoni possibbli sal-2022**. Ir-rapport se jivvaluta x'taġħlimiet għandhom jittiehdu mill-implimentazzjoni tad-Direttiva u jidentifika kwalunkwe lakuna: qasam wieħed li għandu jiġi eżaminat speċifikament fil-kuntest ta' leġiżlazzjoni ġdida possibbli huwa **l-infurzar tal-liġi<sup>16</sup>**. Ir-rapport se jgħin ukoll biex jinforma azzjoni kontinwa biex jagħtu prijorità lil **proċedimenti ta' ksur** li għandhom impatt kbir.

Id-Direttiva tirrikjedi li l-Istati Membri kollha jinnominaw korp biex jipprovdi assistenza indipendenti lill-vittmi tad-diskriminazzjoni, jippromwovi l-ugwaljanza, iwettaq sħarriġ indipendenti, u joħroġ rapporti u rakkomandazzjonijiet indipendenti. Dawn il-korpi tal-ugwaljanza huma essenzjali biex jiġi żgurat li l-individwi u l-gruppi li jiffaċċjaw diskriminazzjoni jkunu jistgħu jgawdu d-drittijiet tagħhom b'mod sħiħ: huma għandhom ikunu jistgħu jwettqu b'mod effettiv il-kompiti assenjati lilhom skont il-leġiżlazzjoni tal-UE.

<sup>12</sup> L-Artikoli 2 u 10 tat-Trattat dwar l-Unjoni Ewropea (TUE), l-Artikoli 19 u 67 (3) tat-TFUE.

<sup>13</sup> B'mod partikolari, l-Artikoli 20 u 21.

<sup>14</sup> Id-Direttiva tal-Kunsill 2000/43/KE.

<sup>15</sup> Dan ir-rapport se jiġi ppreżentat flimkien mar-rapport dwar id-Direttiva tal-Kunsill 2000/78/KE tas-27 ta' Novembru 2000 li tistabbilixxi qafas ġenerali għall-ugwaljanza fit-trattament fl-impjiegi u fix-xogħol.

<sup>16</sup> Ara t-taqsim 2.2 dwar il-ġlieda kontra d-diskriminazzjoni mill-awtoritajiet tal-infurzar tal-liġi.

Id-dritt tal-UE, madankollu, tħalli diskrezzjoni lill-Istati Membri dwar is-setgħat u l-funzjonament tal-korpi tal-ugwaljanza. Dan jirriżulta f' differenzi kbar bejn il-korpi nazzjonali tal-ugwaljanza, li l-Kummissjoni fittxet li ttaffi f' Rakkomandazzjoni dwar standards għall-korpi tal-ugwaljanza fl-2018<sup>17</sup>. **Ir-rwol u l-indipendenza tal-korpi tal-ugwaljanza** u l-ħtieġa potenzjali għal **leġislazzjoni ġdida biex jissahħah ir-rwol ta' dawn il-korpi** se jkunu temi importanti fir-rapport tal-2021.

Il-Kummissjoni tħegġeg ukoll lill-Istati Membri biex jippermettu **litigazzjoni strategika**<sup>18</sup> fil-livell nazzjonali, f'konformità mar-Rakkomandazzjoni tal-Kummissjoni dwar standards għall-korpi tal-ugwaljanza u f'konformità mar-regoli proċedurali nazzjonali tagħhom. Il-litigazzjoni strategika hija fundamentali biex titqajjem sensibilizzazzjoni pubblika u jsir progress fil-kjarifika u l-protezzjoni tad-drittijiet tal-bniedem.

Bħalissa, il-leġislazzjoni tal-UE kontra d-diskriminazzjoni lil hinn mill-isferi tal-impjiegi, it-taħriġ okkupazzjonali u vokazzjonali tapplika biss għas-sess u l-origini tar-razza jew l-etniċità<sup>19</sup>. Ma hemm l-ebda approċċ orizzontali li jkopri r-raġunijiet kollha ta' diskriminazzjoni. Biex jingħalqu l-lakuni fil-protezzjoni kontra kwalunkwe forma ta' diskriminazzjoni, il-Kummissjoni se tkompli tħegġeg il-progress lejn l-unanimità meħtieġa fil-Kunsill biex tadotta **l-proposta tagħha tal-2008 biex timplimenta trattament ugwali bejn il-persuni irrispettivament mir-religjon jew it-twemmin, id-dizabilità, l-età u l-orientament sesswali**<sup>20</sup>.

### ***Deċiżjoni Qafas dwar il-ġlieda kontra r-razziżmu u l-ksenofobija u mezzi legali oħra għall-ġlieda kontra r-razziżmu***

**Id-Deciżjoni Qafas dwar il-ġlieda kontra r-razziżmu u l-ksenofobija permezz tal-liġi kriminali**<sup>21</sup> għandha l-għan li tiżgura li manifestazzjonijiet serji ta' razziżmu u ksenofobija jkunu punibbli b'pieni kriminali effettivi, proporzjonati u dissważivi fl-UE kollha. L-implimentazzjoni effettiva ta' dan l-istrument hija fundamentali biex jiġi żgurat li d-diskors ta' mibegħda u r-reati ta' mibegħda jirċievu rispons kriminali effettiv u li l-vittmi ta' reati jiġu rikonossuti u pprovduti b'rimedju effettiv. Id-Deciżjoni Qafas hija kkomplementata mid-**Direttiva dwar id-Drittijiet tal-Vittmi**<sup>22</sup>, li fost aspetti oħra għandha l-għan li tiżgura l-ġustizzja, il-protezzjoni u l-appoġġ għall-vittmi ta' reati ta' mibegħda u diskors ta' mibegħda.

<sup>17</sup> Ir-Rakkomandazzjoni tal-Kummissjoni (UE) 2018/951 tat-22 ta' Ġunju 2018 dwar standards għall-korpi għall-ugwaljanza.

<sup>18</sup> Il-litigazzjoni strategika tintuża biex jintgħazlu każijiet xierqa ("każijiet għall-ittestjar") li jitressqu l-qorti sabiex jinkiseb eżitu speċifiku. L-intenzjoni hija li dawn il-proċedimenti legali jkollhom impatt usa' pożittiv fuq l-iżvilupp tal-liġi u tal-politika kif ukoll jistabbilixxu precedent għall-eżitu f'każijiet simili.

<sup>19</sup> Id-Direttiva tal-Kunsill 2000/43/KE tad-29 ta' Ġunju 2000 li timplimenta l-prinċipju tat-trattament ugwali bejn il-persuni irrispettivament mill-origini tar-razza jew l-etniċità; Id-Direttiva tal-Kunsill 2004/113/KE tat-13 ta' Diċembru 2004 li timplimenta l-prinċipju ta' trattament ugwali bejn l-irġiel u n-nisa fl-aċċess għal u l-provvista ta' merkanzija u servizz.

<sup>20</sup> COM(2008) 426 final.

<sup>21</sup> Id-Deciżjoni Qafas tal-Kunsill 2008/913/ĠAI tat-28 ta' Novembru 2008 dwar il-ġlieda kontra ċerti forom u espressjonijiet ta' razziżmu u ksenofobija permezz tal-liġi kriminali. Dan jirrikjedi li l-Istati Membri jikkriminalizzaw l-inkitament pubbliku għall-vjolenza jew il-mibegħda, għar-raġunijiet ta' razza, kulur, religjon, dixxendenza jew origini nazzjonali jew etnika (inkluż online).

<sup>22</sup> Id-Direttiva 2012/29/UE tirrikjedi li l-Istati Membri jiżguraw trattament ġust u mhux diskriminatorju tal-vittmi ta' reati, b'attenzjoni partikolari għall-vittmi ta' reat imwettaq b'motiv preġudikattiv jew diskriminatorju. Ara d-dokument tal-2017 dwar il-prinċipji ewlenin tal-appoġġ tal-vittmi għar-rabtiet bejn id-Direttiva dwar id-Drittijiet tal-Vittmi u l-protezzjoni mogħtija kontra r-reati ta' mibegħda; [http://ec.europa.eu/newsroom/just/document.cfm?doc\\_id=48874](http://ec.europa.eu/newsroom/just/document.cfm?doc_id=48874)

Mill-2014 '1 hawn<sup>23</sup>, il-Kummissjoni mmonitorjat it-traspożizzjoni tad-Deciżjoni Qafas fis-sistemi legali tal-Istati Membri tal-UE. Jeżisti tħassib serju dwar kemm il-kodicijiet kriminali nazzjonali jikkriminalizzaw b'mod korrett id-diskors ta' mibegħda u r-reati ta' mibegħda. Bħala kwistjoni ta' prijorità, il-Kummissjoni se tagħmel sforz komprensiv biex tiżgura **traspożizzjoni u implimentazzjoni shaħ u korretti** tad-Deciżjoni Qafas madwar l-UE, b'mod partikolari fejn id-definizzjoni tad-diskors ta' mibegħda jew il-kriminalizzazzjoni tar-reati ta' mibegħda ma jiġux trasposti b'mod korrett fil-liġi nazzjonali u, fejn meħtieġ, tnedi proċedimenti ta' ksur.

Ir-razziżmu huwa wkoll esperjenzat online. Id-Deciżjoni Qafas tirrikjedi li l-Istati Membri jikkriminalizzaw l-inċitament pubbliku għall-vjolenza jew il-mibegħda, għar-raġunijiet ta' kulur, reliġjon, dixxendenza jew oriġini nazzjonali, razzjali jew etnika, inkluż meta titwettaq online. Madankollu d-**diskors ta' mibegħda illegali online** għadu jiżded u d-diskors ta' mibegħda razzist huwa okkorrenza komuni<sup>24</sup>. Erba' snin ilu l-Kummissjoni nediet il-Kodiċi ta' Kondotta għall-ġlieda kontra d-diskors ta' mibegħda illegali online, b'impenn volontarju mill-pjattaformi tat-teknoloġija tal-informatika (IT) biex jirrevedu u jekk meħtieġ inehhu l-kontenut ta' diskors ta' mibegħda illegali<sup>25</sup>. Il-ħames evalwazzjoni dwar il-kodiċi turi li sar progress konsiderevoli fit-tneħħija tad-diskors ta' mibegħda online<sup>26</sup>, iżda l-pjattaformi għad iridu jtejbu t-trasparenza u l-feedback lill-utenti. Il-Kummissjoni se tkompli tikkoopera ma' kumpaniji tal-IT u testendi dawn l-isforzi għal pjattaformi oħra tal-media soċjali, inklużi dawk li jintużaw prinċipalment mit-tfal u l-adolexxenti, kif ukoll tkompli tippromwovi passi prattiċi għall-ġlieda kontra d-diskors ta' mibegħda online u tippromwovi l-aċċettazzjoni tad-diversità.

Se jsir pass ġdid bl-**att dwar is-servizzi diġitali**, li jżid u jarmonizza r-responsabbiltajiet tal-pjattaformi online u tal-fornituri tas-servizzi tal-informazzjoni u jsaħħaħ is-sorveljanza fuq il-politiki tal-kontenut tal-pjattaformi fl-UE<sup>27</sup>. L-għażliet li qed jitqiesu jinkludu obbligi li jdaħħlu fis-seħħ sistemi ta' avviż u azzjoni kif ukoll obbligi ta' rappurtar u trasparenza li jirrikjedu li l-pjattaformi jipprovdu informazzjoni dwar kif jittrattaw il-kontenut illegali inkluż id-diskors ta' mibegħda. Dan mhux biss jippromwovi politiki ta' moderazzjoni tal-kontenut li jissalvagwardjaw il-libertà tal-espressjoni online, iżda joffri wkoll il-baži għall-ġbir ta' *data* dwar il-livell u t-tipi ta' diskors ta' mibegħda razzist online, li jgħin lis-soċjetà ċivili u lil dawk li jfasslu l-politika biex jifformulaw politiki li effettivament jimmiraw ir-razziżmu.

<sup>23</sup> Fl-1 ta' Dicembru 2014, il-Kummissjoni kisbet setgħat biex tissorvelja t-traspożizzjoni tad-deċiżjonijiet qafas mill-Istati Membri, inkluż dan l-istrument. Ara ukoll ir-Rapport tal-2014 tal-Kummissjoni lill-Parlament Ewropew u lill-Kunsill dwar l-implimentazzjoni tad-Deciżjoni Qafas tal-Kunsill 2008/913/ĠAI dwar il-ġlieda kontra ċerti forom u espressjonijiet ta' razzizzmu u ksenofobija permezz tal-liġi kriminali (COM (2014) 27 final).

<sup>24</sup> Ewrobarometru li sar fl-2016 wera li kważi nofs il-persuni li pparteċipaw f'diskussjonijiet online joqogħdu lura milli jinvolvu ruħhom f'dibattiti online minhabba l-mibegħda u t-theddid: <https://ec.europa.eu/digital-single-market/en/news/media-pluralism-and-democracy-special-eurobarometer-452>

<sup>25</sup> L-esperjenza miġbura skont il-Kodiċi ta' Kondotta infurmat il-hidma tal-Kummissjoni dwar ir-Rakkomandazzjoni tal-1 ta' Marzu 2018 dwar miżuri biex jiġi indirizzat il-kontenut illegali online b'mod effettiv (C (2018) 1177).

<sup>26</sup> Skont ir-riżultati tal-aħħar eżerċizzju ta' monitoraġġ ippubblikati mill-Kummissjoni f'Ġunju 2020, il-kumpaniji tal-IT jivvalutaw 90 % tal-kontenut immarkat fi żmien 24 siegħa u jneħħu 71 % tal-kontenut meqjus bħala diskors ta' mibegħda illegali. Aktar dettalji, inklużi r-raġunijiet għall-mibegħda rrappurtata huma disponibbli fuq: [https://ec.europa.eu/info/sites/info/files/codeofconduct\\_2020\\_factsheet\\_12.pdf](https://ec.europa.eu/info/sites/info/files/codeofconduct_2020_factsheet_12.pdf)

<sup>27</sup> Il-Komunikazzjoni [Insawru l-futur diġitali tal-Ewropa](#) - COM(2020) 67

Taht il-kappa tal-Forum tal-UE dwar l-Internet, il-Kummissjoni qed taħdem mal-Istati Membri u l-kumpaniji tal-internet fuq lista ta' referenza ta' simboli u gruppi estremisti vjolenti pprojbiti li għandha tintuża fuq bażi volontarja biex tinforma l-politiki tagħhom dwar il-moderazzjoni tal-kontenut. Din għandha tiġi ppreżentata fil-Forum Ministerjali tal-UE dwar l-Internet f'Diċembru 2020.

**Id-Direttiva dwar is-Servizzi tal-Media Awdjoviżiva**<sup>28</sup> tistabbilixxi rekwiżiti li jipproteġu lill-utenti ta' servizzi tal-media awdjoviżiva u pjattaformi ta' video-sharing minn inċitament għal vjolenza jew mibegħda, kif ukoll minn komunikazzjonijiet kummerċjali awdjoviżivi diskriminatorji. Din tobligha wkoll lill-pjattaformi ta' video-sharing biex jiehdu miżuri xierqa biex jipproteġu lill-utenti minn kontenut razzist u ksenofobiku.

Għandu jiġi enfasizzat li kwalunkwe miżura li tillimita d-dritt għal-libertà tal-espressjoni trid tirrispetta r-rekwiżiti stabbiliti fl-Artikoli 11 u 52 tal-Karta tad-Drittijiet Fundamentali, fejn applikabbli, u t-tradizzjonijiet kostituzzjonali tal-Istati Membri.

Il-Kummissjoni se:

- tirrapporta dwar l-implimentazzjoni tad-Direttiva dwar l-Ugwaljanza Razzjali fl-2021;
- tippreżenta, sal-2022, kwalunkwe leġislazzjoni meħtieġa biex tindirizza n-nuqqasijiet, inkluż biex issaħħaħ ir-rwol u l-indipendenza tal-korpi tal-ugwaljanza;
- tiżgura traspożizzjoni u implimentazzjoni sħaħ u korretti tad-Deċiżjoni Qafas dwar ir-razziżmu u l-ksenofobija madwar l-UE, inkluż permezz ta' proċeduri ta' ksur.

Il-Kummissjoni thegġeg lill-Istati Membri biex:

- jiżguraw li l-liġi tal-UE tiġi trasposta bis-sħiħ u applikata kif suppost fl-Istati Membri;
- jintlaħaq ftehim malajr dwar il-proposta tal-Kummissjoni tal-2008 biex jiġi implimentat trattament ugwali bejn il-persuni irrispettivament mir-religjon jew it-twemmin, id-diżabbiltà, l-età jew l-orjentazzjoni sesswali.

## **2.2. Lil hinn mil-leġislazzjoni tal-UE - naghmlu aktar biex nindirizzaw ir-razziżmu fil-hajja ta' kuljum**

### ***Għlieda kontra d-diskriminazzjoni mill-awtoritajiet tal-infurzar tal-liġi***

Il-pulizija effiċjenti u r-rispett għad-drittijiet fundamentali huma komplementari. L-awtoritajiet tal-infurzar tal-liġi huma fundamentali biex tiġi żgurata li l-liġi tiġi obduta u biex tiġi żgurata s-sigurtà. Ir-rikonossiment tad-diversità u l-iżgurar ta' infurzar ġust tal-liġi huma essenzjali għall-għlieda kontra r-razziżmu. Madankollu, ir-rapporti ta' diskriminazzjoni ilhom jeżistu għal żmien twil: l-FRA inkludiet it-tfassil ta' profili illegali u l-azzjoni tal-pulizija fir-riċerka tagħha<sup>29</sup>. Din id-diskriminazzjoni tista' tagħmel ħsara lill-fiduċja fl-awtoritajiet u twassal għal eżiti negattivi oħra, bħan-nuqqas ta' rapportar ta' reati u r-reżistenza għall-awtorità pubblika.

<sup>28</sup> Id-Direttiva (UE) 2018/1808 tal-14 ta' Novembru 2018 li temenda d-Direttiva 2010/13/UE dwar il-koordinazzjoni ta' ċerti dispożizzjonijiet stabbiliti bil-liġi, b'regolament jew b'azzjoni amministrattiva fi Stati Membri dwar il-forniment ta' servizzi tal-media awdjoviżiva (Direttiva dwar is-Servizzi tal-Media Awdjoviżiva). Id-Direttiva tinkoraġġixxi l-użu tal-koregolamentazzjoni u l-awtoregolamentazzjoni, sal-livell permess mis-sistemi legali tal-Istati Membri.

<sup>29</sup> Second European Union Minorities and Discrimination Survey – main results (2017)



L-agenziji tal-UE, bhall-FRA u l-Aġenzija għat-Taħriġ fl-Infurzar tal-Liġi (CEPOL) diġà kkontribwew riżorsi sinifikanti<sup>30</sup> biex itejbu l-kapaċità tal-Istati Membri biex jiżguraw li d-drittijiet u l-prinċipji fundamentali jiġu rispettati mill-atturi statali, b'mod partikolari fil-qasam tan-nondiskriminazzjoni. Organizzazzjonijiet internazzjonali kkontribwew ukoll għal dak l-oġettiv<sup>31</sup>.

It-tfassil ta' profili jintuża b'mod komuni, u legittimu, mill-uffiċjali tal-infurzar tal-liġi għall-prevenzjoni, l-investigazzjoni u l-prosekuzzjoni ta' reati kriminali. Madankollu, **it-tfassil ta' profili li jirriżulta f'diskriminazzjoni**<sup>32</sup> abbażi ta' kategoriji speċjali ta' *data* personali, bħal *data* li tiżvela l-orijini tar-razza jew l-etniċità, huwa illegali<sup>33</sup>. F'Lulju 2020, il-Kummissjoni Ewropea kontra r-Razziżmu u l-Intolleranza (ECRI) tal-Kunsill tal-Ewropa wissiet speċifikament kontra t-tfassil ta' profili razzjali<sup>34</sup>.

Permezz tal-Grupp ta' Livell Għoli biex jiġu miġġielda r-razziżmu, il-ksenofobija u forom oħra ta' intolleranza, il-Kummissjoni se tappoġġa lill-Istati Membri fil-prevenzjoni ta' attitudnijiet diskriminatorji fl-infurzar tal-liġi, fl-iżvilupp tal-ħiliet meħtieġa għall-investigazzjoni u l-prosekuzzjoni kontra reati ta' mibegħda u fl-iżgurar ta' trattament ġust u adegwat tal-vittmi<sup>35</sup>. Dan se jinkludi mmappjar tal-lakuni u l-ħtiġijiet ewlenin fl-Istati Membri tal-UE, u azzjoni ta' taħriġ għad-detezzjoni u l-prosekuzzjoni ta' reati ta' mibegħda. L-FRA se tiġi mistiedna tiġbor u xxerred Prattiki tajbin li jippromwovu **sorveljanza mill-pulizija ġusta**, filwaqt li tibni fuq il-manwal ta' taħriġ eżistenti<sup>36</sup> u l-gwida dwar il-prevenzjoni tat-tfassil ta' profili illegali<sup>37</sup>. L-agenzija għandha wkoll tkompli tiġbor u tippubblika *data* dwar l-attitudnijiet tal-pulizija lejn il-minoranzi. Is-CEPOL għandu jżid il-ħidma tiegħu fuq pakketti komprensivi ta' taħriġ dwar id-drittijiet tal-bniedem, l-etika u r-razziżmu u jsaħħaħ is-sensibilizzazzjoni dwar is-sorveljanza mill-pulizija ġusta u inkluziva fost l-uffiċjali tal-pulizija ta' livell medju u għoli u r-rappreżentanti tal-infurzar tal-liġi<sup>38</sup>.

**In-nuqqas ta' rappurtar** ta' reati ta' mibegħda b'motiv razzist<sup>39</sup> huwa ostaklu serju għall-infurzar tal-liġi u għat-tfassil tal-politika. L-istrategġija reċenti tal-UE dwar id-drittijiet tal-

<sup>30</sup> Ara, pereżempju, il-ħarsa ġenerali tar-riżorsi u l-inizjattivi għall-appoġġ ta' programmi ta' taħriġ dwar reati ta' mibegħda fl-Istati Membri tal-UE, disponibbli hawn: [http://ec.europa.eu/newsroom/document.cfm?doc\\_id=43147](http://ec.europa.eu/newsroom/document.cfm?doc_id=43147)

<sup>31</sup> Il-Kunsill tal-Ewropa; L-Uffiċċju tal-OSKE għall-Istituzzjonijiet Demokratiċi u d-Drittijiet tal-Bniedem.

<sup>32</sup> "It-tfassil ta' profili" jinvolve l-kategorizzazzjoni ta' persuni skont il-karatteristiċi personali (perċepiti) tagħhom, li jistgħu jinkludu l-orijini tar-razza jew l-etniċità, il-kulur tal-ġilda, ir-religjon jew in-nazzjonalità. Filwaqt li l-uffiċjali tal-pulizija jistgħu jqisu dawn il-karatteristiċi meta jwaqqfu individwu, ma jistgħux jużaw xi waħda minn dawn il-karatteristiċi bħala l-uniku kriterju jew il-kriterju ewleni biex iwaqqfu lill-individwu. It-tfassil ta' profili li huwa bbażat biss jew prinċipalment fuq karatteristika protetta waħda jew aktar jammonta għal diskriminazzjoni diretta, u għalhekk jikser id-drittijiet u l-libertajiet tal-individwu u huwa illegali (FRA (2018) [Preventing unlawful profiling today and in the future: a guide](#)).

<sup>33</sup> L-Artikolu 11(3) tad-Direttiva (UE) 2016/680 tas-27 ta' April 2016 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-awtoritajiet kompetenti għall-finijiet tal-prevenzjoni, l-investigazzjoni, is-sejbien jew il-prosekuzzjoni ta' reati kriminali jew l-eżekuzzjoni ta' pjeni kriminali.

<sup>34</sup> Ara: <https://www.coe.int/en/web/european-commission-against-racism-and-intolerance/-/ecri-warns-against-racial-profiling-in-policing-and-calls-for-a-systemic-response-to-address-racism-in-all-areas>

<sup>35</sup> B'mod partikolari permezz ta' ħidma ġdida żviluppat mill-Grupp ta' Ħidma tal-Kummissjoni dwar it-taħriġ dwar ir-reati ta' mibegħda u l-bini tal-kapaċità għall-infurzar tal-liġi nazzjonali.

<sup>36</sup> FRA (2013), [Fundamental rights-based police training – A manual for police trainers](#).

<sup>37</sup> FRA (2018), [Preventing unlawful profiling today and in the future: a guide](#).

<sup>38</sup> Pereżempju, il-Konvenzjoni tal-Kaprijiet tal-Pulizija Ewropej. Is-CEPOL tista' wkoll torganizza akkademja tas-sajf għall-uffiċjali tal-pulizija ta' livell medju u għall-mexxejja futuri.

<sup>39</sup> Skont is-[Second European Union Minorities and Discrimination Survey – main results \(2017\)](#), 28 % ta' dawk li wiegħbu u li esperjenzaw attakki fiżiċi motivati mill-mibegħda rrapportaw l-aktar incident riċenti ta' vjolenza motivata mill-mibegħda lill-pulizija jew lil organizzazzjoni jew servizz ieħor fil-hames snin qabel l-

vittmi<sup>40</sup> tirrikonoxxi li l-vittmi ta' reati li jagħmlu parti minn komunitajiet jew minoranzi żvantaġġati jew vulnerabbli jista' jkollhom fiduċja baxxa fl-awtoritajiet pubbliċi, u dan iżommhom milli jirrapportaw ir-reat. Ambjent sikur għall-vittmi biex jirrapportaw ir-reat huwa wiehed mill-ħames prijoritajiet ewlenin tal-istrategġija. Id-diversità fost il-persunal fis-servizzi tal-infurzar tal-liġi u s-sorveljanza mill-pulizija inklużiva tista' ssaħħaħ il-livell ta' fiduċja fl-awtoritajiet tal-infurzar tal-liġi u b'hekk ittejjeb ir-rappurtar tar-reati. L-ECRI hegġet bil-qawwa lill-Istati Membri biex jiżviluppaw proċeduri ta' reklutaġġ li jiżguraw li l-kompożizzjoni tal-pulizija tirrifletti d-diversità tal-popolazzjoni, kif ukoll oqfsa għad-djalogu bejn il-pulizija u l-membri tal-gruppi ta' minoranza. Il-fiduċja u l-kunfidenza huma fundamentali biex tissaħħaħ il-kooperazzjoni ta' kulhadd u b'hekk l-effikaċja tal-infurzar tal-liġi. Il-grupp ta' Ħidma eżistenti dwar ir-registrazzjoni tar-reati ta' mibegħda, il-ġbir tad-*data* u t-thegġiġ tar-rappurtar se **jiżviluppa prinċipji ta' gwida ewlenin** dwar kif il-vittmi jistgħu jiġu mhegġa jirrapportaw reati ta' mibegħda, u l-FRA se toħroġ **rapport dwar it-thegġiġ tar-rappurtar ta' reati ta' mibegħda** fl-2021.

### ***Sikurezza u sigurtà***

Uħud mill-Istati Membri ħadu azzjoni biex jipprojbixxu gruppi razzisti u s-simboli tagħhom, spiss skont il-leġiżlazzjoni dwar reati ta' mibegħda, diskors ta' mibegħda jew terroriżmu, jew stabbilew sanzjonijiet kriminali marbuta maċ-ċaħda ta' reati kontra l-umanità u/jew il-perjodu Naziist jew Fassist kif ukoll il-propaganda għal gruppi terroristi. Il-Kummissjoni se taħdem flimkien mal-Istati Membri lejn fehim komuni aħjar dwar kif għandhom jiġu indirizzati l-gruppi estremisti vjolenti. Dan jinkludi **mmappjar tar-rispons nazzjonali** għall-estremiżmu vjolenti li għandu jiġi pprezentat lill-Gruppi ta' Ħidma rilevanti tal-Kunsill f'Novembru 2020. Il-ħidma mal-Istati Membri se tkompli tidentifika l-lakuni, l-aħjar Prattiki u r-rakkomandazzjonijiet fl-indirizzar tal-estremiżmu vjolenti, li għandhom jiġu pprezentati kmieni fl-2021.

Trid tiġi żgurata protezzjoni aħjar tal-postijiet fejn in-nies jiltaqgħu. Għalkemm din hija primarjament kwistjoni għall-Istati Membri, il-Kummissjoni żdiedet l-isforzi tagħha taħt il-pjan ta' azzjoni tal-2017 biex tappoġġa l-protezzjoni tal-ispażji pubbliċi<sup>41</sup>. F'dawn l-aħħar snin, kemm fl-Ewropa kif ukoll madwar id-dinja, diversi attacchi terroristiċi kellhom fil-mira persuni f'postijiet ta' qima, spiss motivati minn mibegħda razzjali<sup>42</sup>. **L-Istrategġija tal-Unjoni tas-Sigurtà**<sup>43</sup> spjegat kif il-Kummissjoni taħdem kemm mas-settur privat kif ukoll mal-awtoritajiet reġjonali u lokali biex jitnaqqsu r-riskji għall-persuni fi spazji pubbliċi.

### ***Riskji f'teknoloġiji godda***

Fost il-ħafna opportunitajiet li toffri, it-tranzizzjoni diġitali u l-iżvilupp ta' teknoloġiji godda jistgħu jintużaw biex tissaħħaħ il-ġlieda kontra r-razziżmu. Izda dan jista' jġib ukoll sfidi godda għall-ugwaljanza razzjali u n-nondiskriminazzjoni u l-ugwaljanza tal-opportunitajiet b'mod ġenerali, jekk ma jkunx ppjanat b'mod suffiċjenti u adegwat. Il-white paper tal-

---

istharriġ. Ir-raġunijiet għan-nuqqas ta' rappurtar identifikati fl-istharriġ tal-FRA jinkludu sentiment li r-rappurtar ma jbidel xejn (34 %) u nuqqas ta' fiduċja jew biża' mill-pulizija (28 %). FRA (2018), [Being Black in the EU](#).

<sup>40</sup> COM(2020) 258 final.

<sup>41</sup> COM (2017) 612 final. Il-Kummissjoni tippovdi pjattaforma għall-iskambju dwar Prattiki tajba fil-Forum tal-UE dwar il-protezzjoni ta' spazji pubbliċi u tippovdi finanzjament għall-protezzjoni tal-ispażji pubbliċi.

<sup>42</sup> Pereżempju, il-Christchurch, New Zealand, l-attakki fil-moskea f'Marzu 2019, l-attakki fuq il-knejjes fis-Sri Lanka f'April 2019, jew l-isparar f'sinagoga f'Halle, il-Ġermanja f'Ottubru 2019.

<sup>43</sup> COM(2020) 605 final.

Kummissjoni dwar l-intelligenza artifiċjali (IA)<sup>44</sup> stabbiliet kif ċerti użi ta' din it-teknoloġija li qed tiżviluppa b'rata mgħaġġla jinvolvu għadd ta' riskji potenzjali. L-użu ta' algoritmi jista' jipperpetwa jew saħansitra jistimula preġudizzju razzjali jekk id-*data* għat-taħriġ tal-algoritmi ma tirriflettix id-diversità tas-soċjetà tal-UE.

Bħala eżempju, l-istudji wrew li algoritmi ta' rikonoxximent tal-wiċċ ibbażati fuq l-IA jistgħu juru rati għoljin ta' klassifikazzjoni ħażina meta jintużaw fuq xi gruppi demografici, bħal nisa jew persuni bi sfond ta' minoranza razzjali jew etnika<sup>45</sup>. Dan jista' jwassal għal riżultati preġudikati u fl-aħħar mill-aħħar għal diskriminazzjoni<sup>46</sup>. Il-Kummissjoni u l-agenzija EU-LISA qed jaħdmu fuq teknoloġiji ta' rikonoxximent tal-wiċċ li għandhom jintużaw fis-sistemi il-kbar tal-IT tal-UE għall-ġestjoni tal-fruntieri u s-sigurtà<sup>47</sup>.

Ir-regoli tal-UE dwar il-protezzjoni tad-*data* diġà fihom għadd ta' salvagwardji rigward l-ipproċessar ta' *data* bijometrika għall-fini ta' identifikazzjoni unika ta' persuna fiżika. Il-**proposta li jmiss għal qafas leġiżlattiv orizzontali dwar l-IA** se tindirizza b'mod speċifiku r-riskju ta' preġudizzju u diskriminazzjoni minn fis-sistemi tal-IA. Huwa mistenni li tipproponi rekwiżiti speċifiċi għall-kwalità tas-settijiet tad-*data* tat-taħriġ u l-proċeduri tal-ittestjar għad-detezzjoni u l-korrezzjoni tal-preġudizzju li se jservu biex jipprevjenu effetti diskriminatorji negattivi mill-bidu, u tiżgura monitoraġġ u viġilanza kontinwa għall-konformità mal-leġiżlazzjoni eżistenti matul iċ-ċiklu tal-ħajja tal-IA. L-identifikazzjoni bijometrika remota u teknoloġija oħra ta' sorveljanza intrużiva jistgħu jitqiesu fost applikazzjonijiet tal-IA b'riskju għoli li jkunu jeħtieġu jissodisfaw rekwiżiti speċifiċi u jgħaddu minn valutazzjoni tal-konformità ex ante.

### ***Impjiegi, edukazzjoni, saħħa u akkomodazzjoni***

Minkejja l-qafas legali avanzat kontra d-diskriminazzjoni, l-inugwaljanzi fl-aċċess għall-impjiegi, l-edukazzjoni, il-kura tas-saħħa u l-akkomodazzjoni jippresistu u l-leġiżlazzjoni jeħtieġ li tkun appoġġjata minn miżuri ta' politika. Fejn il-protezzjoni legali ma tkunx biżżejjed, il-Kummissjoni se tiġġieled ir-razziżmu anke permezz ta' programmi ta' politika u ta' finanzjament.

L-għan tal-**Pilastru Ewropew tad-Drittijiet Soċjali** huwa li l-ekwità tkun preżenti fil-ħajja ta' kull ċittadin, jekk dan ikunx qed jistudja, ikunx qed jaħdem, ikunx qed ifittex impjeg jew irtirat; ikunx qed jgħix f'belt jew f'żona rurali; irrispettivament minn kwalunkwe karatteristika personali, inkluża l-oriġini tar-razza jew l-etnicità. Il-pjan ta' azzjoni tal-Pilastru Ewropew tad-Drittijiet Soċjali, li għandu jiġi pprezentat mill-Kummissjoni fl-2021, se jkompli jappoġġa l-ugwaljanza fis-suq tax-xogħol, inkluż għal persuni bi sfond ta' minoranza razzjali jew etnika<sup>48</sup>. Fl-2021 ukoll, il-Kummissjoni se tipprezenta **Garanzija għat-Tfal** li se jkollha l-għan li tiżgura inklużjoni soċjali aħjar tat-tfal kollha fil-bżonn u tiżgura l-aċċess tagħhom għal servizzi fundamentali.

Ewropa għanja u soċjali tiddependi fuqna lkoll. Madankollu, il-kriżi tal-COVID-19 kixfet jew saħansitra aggravat l-inugwaljanzi. Filwaqt li tagħmel użu sħiħ mill-possibiltajiet offruti

<sup>44</sup> Il-white paper tal-Kummissjoni dwar l-Intelligenza Artifiċjali - Approċċ Ewropew għall-eċċellenza u għall-fiduċja (COM(2020) 65 final).

<sup>45</sup> Ara '[Gender Shades: Intersectional Accuracy Disparities in Commercial Gender Classification](#)'.

<sup>46</sup> Ara FRA, '[Facial recognition technology: fundamental rights considerations in the context of law enforcement](#)'.

<sup>47</sup> Dan se jibni fuq il-ħidma eżistenti miċ-Ċentru Kongunt tar-Riċerka. Il-protokoll l-ewwel se jiġi żviluppat għas-sistema kondiviza ta' tqabbil bijometriku futura, fil-kuntest tas-sistema ta' dħul u hrug, u se jiġi estiz għas-sistema ta' informazzjoni ta' Schengen fi stadju sussegwenti.

<sup>48</sup> Il-Komunikazzjoni dwar [Ewropa Soċjali b'Saħħitha għal Tranżizzjonijiet Ġusti](#) (COM(2020) 14 final).

minn **Next Generation EU** u **I-Istrument ta' Appoġġ Tekniku** għal riformi strutturali, il-Kummissjoni se taħdem mal-Istati Membri biex tiżgura li l-appoġġ f'oqsma bħas-suq tax-xogħol, l-edukazzjoni u t-taħriġ, il-protezzjoni soċjali, il-kura tas-saħħa u l-akkomodazzjoni jikkontribwixxu għall-ugwaljanza.

Fil-perjodu ta' programmazzjoni 2021-2027, il-fondi tal-UE se jappoġġaw l-isforzi tal-Istati Membri biex jippromwovu l-inkluzjoni soċjali<sup>49</sup> billi jiżguraw opportunitajiet indaqs għal kulhadd u jindirizzaw id-diskriminazzjoni. Il-fondi tal-UE se jippromwovu l-iżvilupp tal-infrastruttura u l-aċċess ugwali għas-suq tax-xogħol, il-kura tas-saħħa u soċjali, l-akkomodazzjoni u s-servizzi ta' kwalità għolja, mhux segregati u inkluzivi fl-edukazzjoni u t-taħriġ, għal kulhadd, b'mod partikolari għall-gruppi żvantaġġati.

### - *Impjiegi*

Fil-qasam tal-impjiegi, il-projbizzjoni tad-diskriminazzjoni tkopri r-raġunijiet tas-sess, l-oriġini tar-razza jew l-etnicità, id-diżabbiltà, l-età, l-orjentazzjoni sesswali, u r-religjon jew it-tvemmin. Madankollu, id-diskriminazzjoni fuq il-post tax-xogħol jew meta wiehed ifittex xogħol hija mifruxa; tista' tiegħu hafna forom u taffettwa ċerti gruppi aktar minn oħrajn<sup>50</sup>. Persuni ta' dixxendenza Afrikana, pereżempju, jaraw distakk partikolarment qawwi bejn il-kwalità tal-impjieg tagħhom u l-livell ta' edukazzjoni, li jirriżulta f'rata ta' xogħol bi hlas aktar baxx fost dawk b'lawrja terzjarja meta mqabbel mal-popolazzjoni ġenerali<sup>51</sup>. Hemm evidenza li l-kandidati li jidentifikaw b'mod miftuħ bħala Musulmani fil-curriculum vitae tagħhom jirċievu inqas stedinet għal intervisti meta mqabbel ma' kandidati ugwalment kwalifikati b'curriculum vitea "newtrali fir-religjon"<sup>52</sup>. Hemm ukoll rata hafna oġhla ta' żgħażaġh ta' oriġini mill-Afrika ta' Fuq, b'dixxendenza Afrikana jew minn komunitajiet Rom li mhumiex f'impjieg, f'edukazzjoni jew taħriġ, meta mqabbel mal-popolazzjoni ġenerali<sup>53</sup>. L-isfidi x'aktarx se jmorru għall-agħar bil-kriżi tal-COVID-19, peress li t-tnaqqis fir-ritmu ekonomiku għandu t-tendenza li jaggrava l-inugwaljanzi. F'dan ir-rigward, l-implimentazzjoni u l-infurzar shaħ tal-istrumenti legali eżistenti huma fundamentali. Il-pjan ta' azzjoni dwar il-Pilastru Ewropew tad-Drittijiet Soċjali se jikkontribwixxi wkoll biex tiġi indirizzata aħjar id-diskriminazzjoni fil-qasam tal-impjiegi.

Barra minn hekk, li wiehed ikollu l-ħiliet xierqa jfisser li dan jista' jsib impjieg aktar faċilment, jibqa' impjegat u jinnaviga t-tranzizzjonijiet tal-impjieg. Dan jirrikjedi aċċess ugwali għal opportunitajiet addizzjonali ta' titjib tal-ħiliet għall-persuni kollha, irrispettivament mill-oriġini tar-razza jew l-etnicità kif ukoll minn raġunijiet oħra ta'

---

<sup>49</sup> B'mod partikolari l-Fond Soċjali Ewropew Plus (FSE+) u l-Fond Ewropew għall-Iżvilupp Reġjonali (FEŻR). Skont l-FSE+ propost, l-Istati Membri għandhom jallokaw mill-inqas 25 % tal-finanzjament tal-FSE+ għal miżuri li jrawmu l-inkluzjoni soċjali u mmirati lejn dawk l-aktar fil-bżonn. L-ambizzjoni hija li jkun hemm mira ġenerali ta' 4 % għall-appoġġ ta' dawk l-aktar vulnerabbli. Minbarra l-oġettiv speċifiku tal-FSE+, diversi strumenti oħra ta' finanzjament tal-UE jistgħu jintużaw għall-integrazzjoni ta' komunitajiet emarġinati.

<sup>50</sup> Ara FRA (2017a) u FRA (2017b). Pereżempju, meta ġew mistoqsija dwar l-esperjenzi tagħhom fit-12-il xahar qabel l-istħarriġ, 13 % tal-Musulmani li wiegħbu, qallu li hassewhom diskriminati meta kienu qed ifittxu xogħol. 16 % tal-persuni Rom li wiegħbu u 15 % tal-Afrikani ta' Fuq kellhom esperjenzi simili ta' diskriminazzjoni meta kienu qed ifittxu xogħol.

<sup>51</sup> FRA (2018), [Being Black in the EU](#).

<sup>52</sup> Ara l-proġett tar-riċerka dwar it-tkabbir, l-opportunitajiet indaqs, il-migrazzjoni u s-swieq tal-Orizzont 2020 (GEMM): <http://gemm2020.eu/>

<sup>53</sup> Pereżempju, sa 76 % taż-żgħażaġh ta' dixxendenza Afrikana fl-Awstrija mhumiex f'impjieg, f'edukazzjoni jew taħriġ, meta mqabbel ma' 8 % tal-popolazzjoni ġenerali (FRA (2018), [Being Black in the EU](#)).

diskriminazzjoni. Dan l-aħħar il-Kummissjoni adottat **Aġenda għall-Hiliet għall-Ewropa**<sup>54</sup> bil-gustizzja soċjali bħala pedament, li tinkludi **Rakkomandazzjoni tal-Kunsill dwar edukazzjoni u taħriġ vokazzjonali** (VET) li tappella biex il-programmi tal-VET ikunu inklużivi għall-gruppi vulnerabbli, inklużi persuni bi sfond ta' minoranza razzjali jew etnika<sup>55</sup>. Iż-żgħażaġh minn gruppi żvantaġġati, bħal żgħażaġh bi sfond ta' minoranza razzjali jew etnika jew żgħażaġh migranti jiffaċċjaw ostakli addizzjonali għad-dhul fis-suq tax-xogħol. Il-**Garanzija għaż-żgħażaġh imsahha** tirrikonoxxi din il-problema u tirrakkomanda li l-Istati Membri jżidu s-sensibilizzazzjoni għaż-żgħażaġh l-aktar vulnerabbli, u jagħtu l-attenzjoni xierqa lil kull forma ta' diskriminazzjoni<sup>56</sup>. In-**Network Ewropew tas-Servizzi Pubbliċi tal-Impjiegi** (PES) se jfassal approċċi għan-nondiskriminazzjoni fis-servizzi pubbliċi tal-impjiegi madwar l-UE u jrawwem it-tagħlim reċiproku fuq din il-bażi<sup>57</sup>. L-intrapriżi soċjali, u l-ekonomija soċjali b'mod aktar wiesa', jistgħu jkunu wkoll pijunieri fil-moviment kontra l-inugwaljanza razzjali u r-rwol tagħhom se jiġi indirizzat fil-**pjan ta' azzjoni Ewropew għall-ekonomija soċjali** li għandu jiġi ppreżentat mill-Kummissjoni fl-2021.

#### - *Edukazzjoni*

F'konformità mad-Direttiva dwar l-Ugwaljanza Razzjali, it-tfal minn kull sfond razzjali jew etniku jrid jkollhom aċċess ugwali għall-edukazzjoni. L-għalliema jridu ikunu mharrġa biex jaħdmu mat-tfal kollha u jkunu sensitivi għall-ħtiġijiet ta' studenti minn sfondi differenti, inkluż dwar kwistjonijiet relatati mad-diskriminazzjoni razzjali. L-iskejjel għandhom ikunu postijiet ta' kenn, ħielsa mill-bullying, r-razziżmu u d-diskriminazzjoni. It-tfal għandhom jiġu mgħallma minn kmieni dwar l-ugwaljanza, ir-rispett u l-inklużjoni u jingħataw is-setgħa li jippromwovu dawn il-valuri fost il-pari tagħhom u fil-komunitajiet tagħhom<sup>58</sup>.

Filwaqt li r-responsabbiltà għall-kontenut u l-organizzazzjoni tas-sistemi tal-edukazzjoni u t-taħriġ hija tal-Istati Membri, it-tiżni tal-edukazzjoni inklużiva hija waħda mill-prijoritajiet għall-kooperazzjoni tal-UE. L-inklużjoni u l-gustizzja fl-edukazzjoni se jkunu fost il-dimensjonijiet prijoritarji taż-**Zona Ewropea tal-Edukazzjoni**. Dan l-imperattiv għall-inklużjoni u l-gustizzja japplika bl-istess mod għat-tagħlim u l-edukazzjoni diġitali, skont il-**pjan ta' azzjoni aġġornat għall-edukazzjoni diġitali** li għandu jiġi ppreżentat din is-sena. Fl-2021, il-Kummissjoni se tippreżenta strateġija komprensiva dwar id-drittijiet tat-tfal, li se tinkludi azzjonijiet li jindirizzaw ir-razziżmu u d-diskriminazzjoni. L-iskejjel għandhom rwol strumentali biex jgħinu fit-tnaqqis tal-isterjotipi razzjali u l-preġudizzju fost it-tfal.

Iż-żgħażaġh jista' jkollhom ukoll rwol importanti fil-ġlieda kontra r-razziżmu u d-diskriminazzjoni. Il-Kummissjoni flimkien mal-Istati Membri għabret il-hna żgħażaġh Ewropej permezz tal-proċess ta' dialoġu tal-UE maż-żgħażaġh, li wassal għal 11-il għan tal-UE dwar iż-żgħażaġh<sup>59</sup>. Dawn jippreżentaw viżjoni għal Ewropa li tippermetti liż-żgħażaġh jilhqnu l-potenzjal sħiħ tagħhom, jippromwovu l-ugwaljanza u s-soċjetajiet inklużivi.

<sup>54</sup> Il-Komunikazzjoni [Aġenda għall-Hiliet għall-Ewropa għall-kompetittività sostenibbli, il-gustizzja soċjali u r-reżiljenza](#) (COM(2020) 274 final).

<sup>55</sup> COM(2020) 275 final.

<sup>56</sup> Proposta għal Rakkomandazzjoni tal-Kunsill dwar Pont għall-Impjiegi - Tissaħħaħ il-Garanzija għaż-Żgħażaġh (COM(2020)277 final).

<sup>57</sup> Il-Komunikazzjoni "L-Appoġġ għall-Impjiegi taż-Żgħażaġh: Pont għall-Impjiegi għall-Ġenerazzjoni li Jmiss" (COM(2020) 276 final).

<sup>58</sup> <https://rm.coe.int/ecri-general-policy-recommendation-no-10-key-topics-combating-racism-a/16808b75f7>.

<sup>59</sup> <https://ec.europa.eu/youth/policy/youth-strategy/youthgoals>; dawn huma inklużi fl-istrateġija tal-UE għaż-żgħażaġh 2019-2027.

**Erasmus+** jiffinanzja proġetti li jikkontribwixxu għall-integrazzjoni ta' persuni bi sfond ta' minoranza razzjali jew etnika<sup>60</sup>. Bl-istess mod, il-**Korp Ewropew ta' Solidarjetà** jista' jipromwovi attivitajiet ta' solidarjetà mmirati lejn il-ġlieda kontra r-razzizmu u d-diskriminazzjoni, u parteċipazzjoni wiesgħa<sup>61</sup>. Il-programmi futuri<sup>62</sup> se jiżguraw li jsiru sforzi għall-promozzjoni tal-inklużjoni soċjali u għat-titjib tas-sensibilizzazzjoni lil persuni b'inqas opportunitajiet, fost oħrajn, billi jiġu indirizzati l-ostakoli li jiffaċċjaw il-gruppi li ma jkunux rappreżentati biżżejjed u l-minoritajiet fl-aċċess għall-opportunitajiet offruti mill-programmi u billi l-organizzaturi tal-proġett u l-parteeipanti jiġu mgħammra għall-interazzjoni sensitiva ma' persuni minn sfondi differenti.

In-**Network ta' Sensibilizzazzjoni dwar ir-Radikalizzazzjoni**<sup>63</sup> se jappoġġa l-isforz fost l-għalliema, il-persuni li jaħdmu maż-żgħażaġh u l-komunità usa' ta' gruppi tal-etajiet kollha biex jittrattaw dibattiti polarizzanti u diskors stigmatizzanti fil-klassi.

### - **Saħħa**

Il-kriżi tal-COVID-19 enfasizzat il-konsegwenzi tal-inugwaljanzi eżistenti fis-settur tas-saħħa mgarrba minn persuni bi sfond ta' minoranza razzjali jew etnika<sup>64</sup>. Ir-razzizmu jikkawża trawma u jista', għalhekk, jaffettwa wkoll is-saħħa mentali tan-nies. Il-**programm il-ġdid EU4Health** u l-Pjan Ewropew għall-ġlieda kontra l-kanċer se jindirizzaw l-inugwaljanzi fis-settur tas-saħħa billi jqisu l-ħtiġijiet speċifiċi ta' gruppi differenti. L-iskambji tal-aħjar Prattiki bejn il-professionisti fil-kura medika madwar l-UE u diskussjonijiet mal-organizzazzjonijiet tal-pazjenti u mas-soċjetà ċivili se jgħinu biex jiġi żgurat approċċ iċċentrat fuq il-pazjent li jkopri l-ħtiġijiet speċifiċi ta' persuni bi sfond ta' minoranza razzjali jew etnika. Il-**Pjattaforma tal-Politika tas-Saħħa tal-UE**<sup>66</sup> se tinkludi enfasi speċifika fuq it-tnaqqis tal-inugwaljanzi abbażi tal-oriġini tar-razza jew l-etniċità u se tgħaddi l-proposti mis-soċjetà ċivili lil dawk li jfasslu l-politika tas-settur tas-saħħa fil-livell nazzjonali u tal-UE. Il-**Grupp ta' Tmexxija tal-Kummissjoni dwar il-Promozzjoni tas-Saħħa, il-Prevenzjoni tal-Mard u l-Ġestjoni tal-Mard mhux Komunikabbli**<sup>67</sup> se jintalab jagħżel l-aħjar Prattiki dwar l-inklużjoni ta' persuni bi sfond ta' minoranza razzjali jew etnika fl-istrateġiji ta' prevenzjoni tas-saħħa li għandhom jiżdiedu bl-appoġġ baġitarju tal-UE. Proġetti tar-riċerka addizzjonali taħt Orizzont Ewropa jistgħu jikkontribwixxu wkoll għal din il-ħidma. Għandha ssir riċerka dwar id-determinanti soċjoekonomiċi tas-saħħa mill-perspettiva razzjali.

<sup>60</sup> Mill-2014 'l hawn, Erasmus+ appoġġa madwar 26 000 proġett (li jinvolvu aktar minn 708 000 parteċipant) li jindirizzaw suġġetti bħall-ugwaljanza u n-nondiskriminazzjoni, id-djalogu interkulturali/interreligjuż u l-inklużjoni.

<sup>61</sup> Mill-2018 'l hawn, ġew appoġġati 2 100 proġett taħt il-Korp Ewropew ta' Solidarjetà dwar dawn is-suġġetti, li jinvolvu aktar minn 14 500 żaġhżuġh u żaġhżuġha.

<sup>62</sup> L-istrateġija se tkopri l-oqsma kollha tal-edukazzjoni, it-taħriġ, iż-żgħażaġh u l-isport. Dan se jiġi varat matul id-durata tal-programmi futuri Erasmus + u tal-Korp Ewropew ta' Solidarjetà.

<sup>63</sup> Ara [https://ec.europa.eu/home-affairs/what-we-do/networks/radicalisation\\_awareness\\_network/about-ran\\_en](https://ec.europa.eu/home-affairs/what-we-do/networks/radicalisation_awareness_network/about-ran_en)

<sup>64</sup> Skont l-EU-MIDIS II (FRA), in-nisa Rom ta' 50 sena jew aktar irrappurtaw l-istatus tas-saħħa tagħhom bħala "ħażin" jew "ħażin hafna" kważi d-doppju tan-nisa mhux Rom (55 % u 29 % rispettivament).

<sup>65</sup> Ara "The COVID-19 pandemic: power and privilege, gentrification, and urban environmental justice in the global north", Cities & Health and National Center for Immunization and Respiratory Diseases (NCIRD).

<sup>66</sup> Il-Pjattaforma tal-Politika tas-Saħħa tal-UE (<https://webgate.ec.europa.eu/hp/>) hija għodda interattiva biex tagħti spinta lid-diskussjonijiet dwar it-tħassib fis-saħħa pubblika u taqsam l-għarfien u l-aħjar Prattiki. Din tressaq flimkien 7 000 organizzazzjoni nongovernattiva rreġistrata u partijiet ikkonċernati u tistedinhom jiskambjaw bejniethom u mal-Kummissjoni, jiġbru flimkien l-għarfien espert f'dikjarazzjonijiet kongunti u jxerrdu azzjonijiet fost udjenza wiesgħa.

<sup>67</sup> Ara [https://ec.europa.eu/health/non\\_communicable\\_diseases/steeringgroup\\_promotionprevention\\_mt](https://ec.europa.eu/health/non_communicable_diseases/steeringgroup_promotionprevention_mt)

## - *Akkomodazzjoni*

L-individwi li jesperjenzaw diskriminazzjoni razzjali huma f'riskju ogħla ta' kundizzjonijiet ħżiena ta' akkomodazzjoni u segregazzjoni residenzjali<sup>68</sup>. Id-diskriminazzjoni fis-suq tal-akkomodazzjoni<sup>69</sup> ssahħaħ is-segregazzjoni<sup>70</sup>, b'effett indirett f'termini ta' edukazzjoni jew opportunitajiet ta' impjieg u, f'każ ta' familji bit-tfal, b'impatt detrimental sinifikanti fuq l-iżvilupp tat-tfal.

L-awtoritajiet nazzjonali u lokali huma primarjament responsabbli għal miżuri<sup>71</sup> għall-prevenzjoni u/jew l-indirizzar tas-segregazzjoni soċjali u residenzjali<sup>72</sup>. Il-**fondi tal-politika ta' koeżjoni**<sup>73</sup> se jibqgħu strumenti fundamentali fil-perjodu 2021-2027 għall-appoġġ ta' azzjonijiet ta' akkomodazzjoni mhux segregati u l-iżgurar ta' aċċess għal servizzi bażiċi, inklużivi u ta' kwalità għolja. Il-konformità mal-Karta tad-Drittijiet Fundamentali tal-UE se tibqa' essenzjali, bl-esklużjoni tal-appoġġ finanzjarju għal azzjonijiet li jikkontribwixxu għall-ħolqien ta' kwalunkwe forma ta' segregazzjoni ġdida. L-inizjattiva tal-Kummissjoni "mewġa ta' rinnovazzjoni" se trawwem l-effiċjenza enerġetika fl-akkomodazzjoni soċjali u akkomodazzjoni oħra fi dħul aktar baxx.

Il-Kummissjoni se:

- tiżgura li l-qafas leġiżlattiv dwar l-IA se jindirizza b'mod speċifiku r-riskju ta' preġudizzju u diskriminazzjoni mibnija fis-sistemi tal-IA;
- tuża miżuri ta' politika u programmi ta' finanzjament biex tiġġieled ir-razziżmu u d-diskriminazzjoni fl-aċċess għall-impjiegi, l-edukazzjoni u t-taħriġ, il-kura tas-saħħa, il-protezzjoni soċjali u l-akkomodazzjoni;
- tiżgura li l-istrategija komprensiva li jmiss dwar id-drittijiet tat-tfal se jkun fiha azzjonijiet partikolari dwar l-indirizzar tar-razziżmu u d-diskriminazzjoni.

Il-Kummissjoni tteġġeg lill-Istati Membri biex:

- iżidu l-isforzi biex jipprevjenu attitudnijiet diskriminatorji fost l-awtoritajiet tal-infurzar tal-liġi u jagħtu spinta lill-kredibbiltà tal-ħidma tal-infurzar tal-liġi kontra r-reati ta' mibegħda;
- jimmapjaw ir-risponsi nazzjonali għall-estremiżmu vjolenti u jidentifikaw il-lakuni u l-

<sup>68</sup> Is-Servizz ta' Ricerka tal-Parlament Ewropew, [The Cost on Non-Europe in the area of Equality and the Fight against Racism and Xenophobia](#).

<sup>69</sup> Skont ir-rapport tal-FRA "Being Black in Europe", kwazi nofs dawk li wiegħbu jgħixu f'akkomodazzjoni ffullata (45 %), meta mqabbel ma' 17 % tal-popolazzjoni ġenerali fl-UE. Wiehed minn kull għaxra ta' dawk li wiegħbu (12 %) jgħixu f'kundizzjonijiet ta' privazzjoni severa ta' abitazzjoni, abitazzjonijiet iffullati kkaratterizzati minn saqaf iqattar, tiswis tal-hitan jew twieqi, mingħajr banju/doċċa u mingħajr toilet fuq ġewwa, jew l-abitazzjoni tkun wisq mudlama.

<sup>70</sup> Is-segregazzjoni hija kkaratterizzata minn separazzjoni fiżika u soċjali tal-membri ta' grupp emarġinat minn membri ta' gruppi mhux emarġinati u aċċess mhux ugwali għal servizzi bażiċi, inklużivi u ta' kwalità għolja. Ara [http://ec.europa.eu/regional\\_policy/sources/docgener/informat/2014/thematic\\_guidance\\_fiche\\_segregati\\_en.pdf](http://ec.europa.eu/regional_policy/sources/docgener/informat/2014/thematic_guidance_fiche_segregati_en.pdf)

<sup>71</sup> Dan jista' jinkludi firxa wiesgħa ta' azzjonijiet, bħal żviluppi fl-infrastruttura fis-servizzi pubbliċi, l-impjiegi, l-edukazzjoni u t-taħriġ, il-miżuri tas-saħħa u tal-akkomodazzjoni u l-ġhoti tas-setgħa lill-komunità.

<sup>72</sup> Il-komunitajiet emarġinati u segregati jistgħu jiġu identifikati billi jiġu żviluppati mapep tal-faqar fil-klassifikazzjoni komuni ta' unitajiet territorjali għall-istatistika (NUTS) fil-livell 3 jew inqas.

<sup>73</sup> Il-Fond Ewropew għall-Iżvilupp Reġjonali (FEŻR), il-Fond ta' Koeżjoni u l-Fond Soċjali Ewropew + (FSE+).

aħjar prattiki biex jindirizzaw dan.

Il-FRA għandha tiġbor id-*data* u xxerred prattiki tajbin li jipromwovu l-pulizija ġusta. Is-CEPOL jenħtieġ li jipprovdi programmi ta' taħriġ effettivi.

### 3. Razzizmu strutturali — l-indirizzar tal-problema sottostanti

Ir-razziżmu spiss huwa profondament integrat fl-istorja tas-soċjetajiet tagħna, marbut mal-għeruw u n-normi kulturali tagħha. Dan jista' jiġi rifless fil-mod kif tiffunzjona s-soċjetà, kif titqassam is-setgħa u kif iċ-ċittadini jinteraġixxu mal-istat u s-servizzi pubbliċi. Jista' jkun inkonxju u spiss jinħass minħabba nuqqas ta' riflessjoni tal-interessi tal-persuni affettwati mir-razziżmu, anke jekk mhux neċessarjament tentattiv dirett ta' esklużjoni. Peress li l-impatt tar-razziżmu strutturali jista' jkun daqstant profund u dannuż daqs ir-razziżmu individwali, l-eżistenza tiegħu jeħtieġ li tiġi rikonossuta u għandha tiġi indirizzata permezz ta' politiki proattivi. Perspettiva intersezzjonali tapprofondixxi l-fehim tar-razziżmu strutturali, u tagħmel ir-risponsi aktar effettivi.

#### 3.1. Politiki ta' bidla

##### *Il-ġlieda kontra l-isterjotipi u s-sensibilizzazzjoni dwar il-passat*

L-isterjotipi jistgħu jkunu antiki sekli sħaħ, b'influwenza ostinata fuq l-attitudnijiet u tendenza li jipperpetwaw lilhom infushom. Hafna drabi, l-isterjotipi jissahħu minn tendenza lejn diviżjonijiet soċjali li jqiegħdu lill-minoranzi fi spazju differenti mill-maġġoranza, soċjalment iżda wkoll fiżikament.

Il-preġudizzji u l-isterjotipi jistgħu, l-ewwel nett, jiġu indirizzati billi jiġu rikonossuti l-**għeruw storiċi tar-razziżmu**. Il-kolonjalizmu, l-iskjavitù u l-Olokawst huma integrati fl-istorja tagħna u llum għandhom konsegwenzi profondi għas-soċjetà. L-iżgurar tal-kommemorazzjoni huwa parti importanti mit-theġġiġ tal-inkluzjoni u l-fehim: jenħtieġ li l-UE, pereżempju, timmarka b'mod espliċitu jiem kommemorattivi ewlenin marbuta mar-razziżmu, bħall-**Jum Internazzjonali għall-Abolizzjoni tal-Iskjavitù**<sup>74</sup>, kif propost mill-Parlament Ewropew<sup>75</sup>. L-istorja u t-tagħlim tal-istorja huma punt fokali importanti tal-ipprogrammar tal-edukazzjoni tal-**Kunsill tal-Ewropa**<sup>76</sup>. F'Lulju 2020, il-Kunsill tal-Ewropa adotta rakkomandazzjoni li tappella għall-inkluzjoni tal-istorja tan-nies Rom u/jew Travellers fil-kurrikuli tal-iskejjel u fil-materjal tat-tagħlim. Bħala parti mill-azzjoni tal-UE fil-qasam tal-**kultura u l-valuri**, il-programm Ewropa Kreattiva u ċ-ċittadinanza, l-ugwaljanza, id-drittijiet u l-valuri se joffri appoġġ għal proġetti li jfittxu li jneħħu l-ostakli u li jinkoraġġixxu l-inkluzjoni soċjali u l-partecipazzjoni ta' gruppi żvantaġġati u sottorappreżentati, inkluzi aspetti bħall-post tal-minoranzi fis-soċjetà Ewropea u l-wirt storiku tal-kolonjalizmu.

Il-mod li bih persuni bi sfond razzjali jew etniku minoritarju huma murija fil-**midja**, u jekk humiex rappreżentati, jista' jsaħħaħ l-isterjotipi negattivi, bis-sottorappreżentanza tagħhom fil-professionijiet tal-midja tkompli ssaħħaħ din it-tendenza. Midja indipendenti u pluralistika

<sup>74</sup> Jiem ewlenin jinkludu l-Jum Internazzjonali ta' Tifkira tal-Olokawst (is-27 ta' Jannar), il-Jum Internazzjonali Kontra d-Diskriminazzjoni Razzjali (il-21 ta' Marzu), il-Jum Ewropew ta' Tifkira tal-Olokawst tar-Rom (it-2 ta' Awwissu) u l-Jum Internazzjonali għall-Abolizzjoni tal-Iskjavitù (it-2 ta' Diċembru).

<sup>75</sup> Ir-Riżoluzzjoni tal-Parlament Ewropew tas-26 ta' Marzu 2019 dwar id-drittijiet fundamentali tal-persuni ta' dixxendenza Afrikana fl-Ewropa.

<sup>76</sup> Ara <https://www.coe.int/en/web/history-teaching>



hija meħtieġa għal dibattitu demokratiku bbilanċjat. Il-promozzjoni ta' narrattivi bbilanċjati u pożittivi, iż-żieda fis-sensibilizzazzjoni u l-għarfien tal-ġurnalisti, kif ukoll it-trawwim tal-litteriżmu medjatiku, huma modi kruċjali biex jikkontribwixxu għal soċjetajiet inklużivi. Filwaqt li tibni fuq is-seminars dwar ir-Rom<sup>77</sup>, il-Kummissjoni se tiżviluppa sensiela ta' seminars dwar l-isterjotipi razzjali u etniċi li jlaqqgħu flimkien ġurnalisti, organizzazzjonijiet tas-soċjetà ċivili u rappreżentanti ta' persuni bi sfond razzjali jew etniku minoritarju. Barra minn hekk, il-Kummissjoni qed taħdem mal-Federazzjoni Ewropea tal-Ġurnalisti fuq serje ta' seminars online ppjanati għall-bidu tal-2021 biex trawwem sensibilizzazzjoni u tippromwovi rakkontar bilanċjat ta' stejjer dwar il-Musulmani u l-Iżlam. L-industriji kulturali u kreattivi jiffaċċjaw sfidi simili, bħas-sottorappreżentanza fost dawk li jagħmlu l-films, jew sterjotipi f'output kulturali ieħor. Fl-istess ħin, dawk l-industriji jistgħu jkunu meżzi b'saħħithom għall-promozzjoni tal-ugwaljanza, id-diversità u l-inklużjoni.

Fl-2021 u lil hinn, u filwaqt li tibni fuq it-tagħlimiet meħuda minn inizjattivi tal-passat, il-Kummissjoni se tippromwovi s-sensibilizzazzjoni permezz ta' attivitajiet ta' komunikazzjoni mmirati. Dan se jinkludi kuntatt ma' personagġi ta' livell għoli fid-dinja politika, sportiva, kummerċjali jew kulturali u l-istedina ta' organizzazzjonijiet b'udjenza kbira biex jagħtu l-appoġġ tagħhom.

Wieħed mill-għanijiet tad-**dizinformazzjoni** jista' jkun li jiġu mmirati l-minoranzi b'mod partikolari, kif ukoll li jingħeleb l-inkwiet soċjali b'mod aktar wiesa'. Il-pandemija tal-COVID-19 ipprovdiet ħafna eżempji ta' dan<sup>78</sup>. Il-ħidma tal-**Osservatorju Ewropew tal-Midja Diġitali** fl-appoġġ tal-verifikaturi tal-fatti u tar-riċerkaturi fl-indirizzar tad-dizinformazzjoni se tiffoka speċifikament fuq id-dizinformazzjoni u l-konspirazzjonijiet immirati lejn il-komunitajiet minoritarji. Il-mitigazzjoni tan-narrattivi ta' diskriminazzjoni razzjali mifruxa permezz tad-dizinformazzjoni hija wkoll parti importanti mill-kampanji tal-litteriżmu medjatiku. Il-proġetti "**litteriżmu medjatiku għal kulhadd**"<sup>79</sup> jappoġġaw dawn l-oġettivi. Din il-ħidma se tiġi żviluppata aktar fil-pjan ta' azzjoni Ewropew li jmiss dwar id-demokrazija u l-pjan ta' azzjoni tal-media u awdjoviziv.

L-azzjoni tal-UE dwar l-**isport** tipprijoritizza wkoll proġetti li jmorru kontra l-isterjotipi u jippromwovu l-inklużjoni soċjali permezz tal-isport, inkluż f'kooperazzjoni ma' organizzazzjonijiet ewlenin bħall-Unjoni tal-Assoċjazzjonijiet tal-Futbol Ewropew (UEFA) u l-Federazzjoni Internazzjonali tal-Assoċjazzjoni tal-Futbol (FIFA) (FIFA)<sup>80</sup>. Taħt il-programm Erasmus+ 2021-2027<sup>81</sup>, l-enfasi speċifika fuq l-isports innifsu<sup>82</sup> tagħmilha aktar faċli għal nies minn kull sfond, inklużi dawk bi sfond minoritarju razzjali jew etniku, biex jipparteċipaw. Is-settur kulturali, mill-mużika għaċ-ċinema u l-arti tal-ispettaklu, huwa qasam b'saħħtu għall-promozzjoni tal-inklużjoni u l-ġlieda kontra r-razziżmu.

### ***Id-data t-tajba għal għażliet ta' politika infurmati***

*Data* preċiża u komparabbli hija essenzjali biex dawk li jfasslu l-politika u l-pubbliku jkunu jistgħu jivvalutaw l-iskala u n-natura tad-diskriminazzjoni mgarrba u għat-tfassil, l-

<sup>77</sup> Ara [https://ec.europa.eu/newsroom/just/item-detail.cfm?item\\_id=30548](https://ec.europa.eu/newsroom/just/item-detail.cfm?item_id=30548)

<sup>78</sup> Komunikazzjoni kongunta, L-indirizzar tad-dizinformazzjoni tal-COVID-19 - Kisba tal-fatti (JOIN(2020)8).

<sup>79</sup> L-azzjonijiet preparatorji jappoġġaw materjali edukattivi godda għall-ġlieda kontra d-dizinformazzjoni, u t-tfassil ta' modi biex titqajjem kuxjenza dwar it-tekniki komunement użati minn atturi malizzjużi sabiex tinholq, titqassam u tiġi amplifikata d-dizinformazzjoni fuq l-internet.

<sup>80</sup> Inizjattivi kongunti ohra jinkludu l-kampanji tal-UEFA Respect, #EqualGame u #WePlayStrong u l-kampanji tal-FIFA #stopracism u #stopviolence.

<sup>81</sup> COM (2018) 367 final.

<sup>82</sup> Jiġifieri sport organizzat ipprattikat fil-livell lokali minn sportivi diletanti, u "sport għal kulhadd".

adattament, il-monitoraġġ u l-evalwazzjoni tal-politiki. Dan jeħtieġ li **d-data tiġi diżaggregata skont l-orìġini etnika jew razzjali**<sup>83</sup>. Madankollu, meta mqabbla ma' *data* għal raġunijiet oħra ta' diskriminazzjoni, bħas-sess, id-diżabbiltà u l-età, tali *data* hija relattivament skarsa. L-ostakli jinkludu problemi fl-istabbiliment ta' metodoloġija komuni, b'xi Stati Membri jiġbru *data* bħal din filwaqt li oħrajn jevitaw b'mod konxju dan l-approċċ. B'riżultat ta' dan, ħafna sħarriġiet jiffukaw fuq il-perċezzjoni tad-diskriminazzjoni jew jużaw indikaturi bħaċ-ċittadinanza jew il-pajjiż tat-twelid. Il-ġbir ta' *data* affidabbli u komparabbli fil-livell Ewropew u nazzjonali huwa prerekwizit essenzjali għal azzjoni effettiva.

Il-FRA għandha rwol importanti, pereżempju billi taħdem mal-Kummissjoni biex tappoġġa l-isforzi tal-Istati Membri biex itejbu l-ġbir u r-reġistrazzjoni ta' *data* dwar reati ta' mibegħda. Is-sentejn li ġejjin se jaraw sħarriġiet ġodda tal-FRA dwar is-sitwazzjoni tal-immigranti u d-dixxendenti tal-immigranti, u dwar id-diskriminazzjoni u r-reati ta' mibegħda kontra l-Lhud. L-istħarriġiet tal-**Ewrobarometru** dwar id-diskriminazzjoni<sup>84</sup> se jkomplu jsiru perjodikament sabiex il-bidliet fl-attitudnijiet u fil-perċezzjonijiet ikunu jistgħu jiġu mmonitorjati maż-żmien.

Il-korpi tal-ugwaljanza jistgħu jikkooperaw b'mod utli biex jeżaminaw is-sistemi tagħhom stess tal-ġbir tad-*data* dwar l-ugwaljanza, jindirizzaw l-ostakli biex dawn is-sistemi jkunu effettivi u/jew komparattivi u interoperabbli, u jikkunsidraw kif l-aħjar itejbu u jikkoordinaw il-ġbir tad-*data* tagħhom. Il-Kummissjoni se tappoġġa l-isforzi biex tiġi żviluppata din il-kordinazzjoni.

Madankollu, huwa meħtieġ pass aktar sinifikanti lejn **approċċ ġdid dwar il-ġbir tad-*data* dwar l-ugwaljanza**. Prerekwizit għall-progress lejn sett komuni ta' *data* huwa r-rispett sħiħ għan-normi kostituzzjonali, il-liġi tal-UE dwar il-protezzjoni tad-*data* u l-Karta tad-Drittijiet Fundamentali tal-UE. Jeħtieġ li jkun hemm fis-seħħ salvagwardji biex jiġi żgurat li *data* sensitiva dwar l-ugwaljanza ma tkunx tista' tiġi relatata lura mal-individwu. Dan jimplika konformità sħiħa mar-regoli dwar il-protezzjoni tad-*data*, b'mod partikolari biex jittaffa kwalunkwe riskju potenzjali ta' użu ħażin jew abbuż. Il-Kummissjoni se torganizza diskussjoni madwar mejda dwar id-*data* dwar l-ugwaljanza li tlaqqa' flimkien il-partijiet ikkonċernati ewlenin<sup>85</sup> biex teżamina l-ostakli għall-ġbir ta' *data* relatata mal-orìġini razzjali jew etnika u tidentifika mogħdijiet għal approċċ aktar armonizzat, inkluż dwar *data* intersezzjonali fir-rigward, pereżempju, tar-religjon jew it-twemmin u s-sess. L-għan għandu jkun li l-Istati Membri, b'rispett sħiħ tal-kuntesti nazzjonali tagħhom, jimxu lejn il-**ġbir ta' *data* diżaggregata abbażi tal-orìġini razzjali jew etnika**, sabiex jinqabdu kemm l-esperjenzi soġġettivi ta' diskriminazzjoni u vittimizzazzjoni kif ukoll l-aspetti strutturali tar-rażziżmu u d-diskriminazzjoni. Din id-*data* għandha tkun komprensiva, affidabbli, regolari u

---

<sup>83</sup> Il-Konferenza Dinjija tan-NU Kontra r-Razziżmu, id-Diskriminazzjoni Razzjali, il-Ksenofobija u l-Intolleranza Relatata tal-2002 u l-Programm ta' Azzjoni ta' Durban diġà approvaw il-ħtieġa għall-ġbir ta' *data* diżaggregata fl-istatistika dwar il-popolazzjoni, li għandha tingabar bil-kunsens espliċitu ta' dawk li wiegħbu, abbażi tal-awtoidentifikazzjoni tagħhom u konsistenti mal-istandards tad-drittijiet tal-bniedem li jipproteġu l-privatezza; [https://www.un.org/en/durbanreview2009/pdf/DDPA\\_full\\_text.pdf](https://www.un.org/en/durbanreview2009/pdf/DDPA_full_text.pdf)

<sup>84</sup> B'segwitu għall-**Ewrobarometru 493 tal-2019 dwar id-Diskriminazzjoni fl-UE** u l-predeċessuri tagħha.

<sup>85</sup> Inklużi l-korpi tal-ugwaljanza, is-soċjetà ċivili, l-akkademiċi, l-istituzzjonijiet tal-UE, l-awtoritajiet tal-UE bħall-Kontrollur Ewropew għall-Protezzjoni tad-*Data*, l-FRA u aġenziji oħra tal-UE, in-negozji, l-istituti tal-istatistika, il-ħaddiema fil-qasam tas-saħħa, l-organizzazzjonijiet internazzjonali, ir-rappreżentanti tal-Istati Membri eċċ.

f'waqtha; integrata fl-istharrigiet tal-UE u dawk nazzjonali; u kemm rappreżentattiva kif ukoll komparabbli<sup>86</sup>.

Fl-2021, l-Eurostat se jmexxi fl-Istharrig dwar il-Forza tax-Xogħol tal-UE (EU-LFS), modulu speċjali dwar is-sitwazzjoni tas-suq tax-xogħol tal-migranti, li se jinkludi aspetti relatati mad-diskriminazzjoni fuq il-post tax-xogħol.

Il-Kummissjoni se:

- twettaq sensiela ta' azzjonijiet biex tindirizza l-isterjotipi razzjali u etniċi mal-midja, is-soċjetà ċivili u r-rappreżentanti ta' persuni bi sfond razzjali jew etniku minoritarju;
- tnedi azzjoni biex tmexxi approċċ konsistenti dwar il-ġbir ta' *data* dwar l-ugwaljanza, b'mod partikolari fir-rigward ta' *data* diżaggregata skont l-origini razzjali jew etnika.

Il-Kummissjoni tinkoraġġixxi lill-Istati Membri biex:

- jindirizzaw b'mod attiv l-isterjotipi razzjali u etniċi permezz tal-midja, l-edukazzjoni, il-kultura u l-isport;
- itejbu l-ġbir ta' *data* diżaggregata skont l-origini razzjali jew etnika.

### 3.2. Qafas għall-kunsinna: l-użu shih tal-ghodod tal-UE

#### *Azzjoni fil-livelli lokali, reġjonali, nazzjonali u internazzjonali*

##### *- Pjanijiet ta' azzjoni nazzjonali*

Ir-rażziżmu jehtieg li jiġi indirizzat fil-livelli kollha u għandu jiġi indirizzat b'mod olistiku. Il-pjanijiet ta' azzjoni nazzjonali wrew li huma mod ta' suċċess għall-Istati Membri biex joffru rispons effettiv għar-rażziżmu u d-diskriminazzjoni razzjali, filwaqt li fl-istess hin jadattaw azzjonijiet konkreti għaċ-ċirkostanzi tagħhom stess. Madankollu, skont ir-rapport reċenti tal-FRA, madwar nofs l-Istati Membri biss diġà għandhom pjanijiet bħal dawn<sup>87</sup>. Il-Kummissjoni tteġġeg lill-Istati Membri kollha biex **jiżviluppaw u jadottaw pjanijiet ta' azzjoni nazzjonali kontra r-rażziżmu u d-diskriminazzjoni razzjali**. Lil hinn mill-gwida tal-hidma biex jiġi indirizzat ir-rażziżmu fil-kuntest nazzjonali, il-pjanijiet ta' azzjoni jistgħu jintużaw bħala għodod għall-kondiviżjoni tal-aħjar prattiki bejn l-Istati Membri.

Il-Kummissjoni tippromovi li taħdem mal-Istati Membri biex tidentifika prinċipji gwida komuni għal pjanijiet ta' azzjoni nazzjonali, b'involvement mill-qrib tas-soċjetà ċivili u l-korpi tal-ugwaljanza. Sa tmiem l-2021, il-Kummissjoni se tressaq il-prinċipji u l-elementi ewlenin meħtieġa biex jiġu prodotti pjanijiet ta' azzjoni nazzjonali effettivi<sup>88</sup>. Dan jista' jservi bħala bażi għall-Istati Membri kollha biex jiżviluppaw u jadottaw pjanijiet ta' azzjoni nazzjonali sa tmiem l-2022.

<sup>86</sup> Ara l-[linji gwida](#) mhejjija fis-sottogrupp tad-*data* dwar l-ugwaljanza tal-Grupp ta' Livell Għoli dwar in-nondiskriminazzjoni u d-diversità. Ara wkoll il-["prinċipji u r-rakkomandazzjonijiet għaċ-censimenti tal-popolazzjoni u tad-djar"](#) tal-Kummissjoni tal-Istatistika tan-NU.

<sup>87</sup> Skont ir-rapport tal-FRA tal-2020 (Ġunju 2020, FRA) 15-il Stat Membru instigaw pjanijiet ta' azzjoni tal-gvern kontra r-rażziżmu, id-diskriminazzjoni razzjali/etnika u l-intolleranza relatata fl-2019 (il-Belġju, il-Kroazja, iċ-Ċekja, il-Finlandja, Franza, il-Ġermanja, l-Irlanda, l-Italja, il-Litwanja, in-Netherlands, il-Portugall, is-Slovakkja, l-Iżvezja, Spanja u r-Renju Unit).

<sup>88</sup> Din il-hidma se titmexxa 'l quddiem b'sottogrupp kongunt ġdid magħmul minn esperti mill-Grupp ta' Livell Għoli dwar il-ġlieda kontra r-rażziżmu, il-ksenofobija u forom oħra ta' intolleranza u l-Grupp ta' Livell Għoli dwar in-nondiskriminazzjoni.

Prinċipji gwida komuni jistgħu jinkludu:

- ✓ isegwu l-oqsma ta' politika<sup>89</sup> stabbiliti f'dan il-pjan ta' azzjoni għal-livell tal-UE, bħal-leġiżlazzjoni li tindirizza r-razziżmu, il-ġlieda kontra d-diskriminazzjoni mill-awtoritajiet tal-infurzar tal-liġi jew in-nondiskriminazzjoni fl-edukazzjoni u t-taħriġ, l-impjegi, is-saħħa u l-akkomodazzjoni; ikunu bbażati fuq valutazzjoni komprensiva tal-azzjoni meħtieġa fil-livell nazzjonali fl-oqsma kollha stabbiliti f'dan il-pjan ta' azzjoni;
- ✓ ikunu mfassla għall-kuntest soċjali, storiku u kulturali u għall-ispeċifitajiet tal-pajjiż<sup>90</sup> biex jiġu indirizzati l-ħtiġijiet l-aktar urġenti;
- ✓ jinvolvu l-awtoritajiet reġjonali u lokali, kif ukoll is-soċjetà ċivili u l-korpi tal-ugwaljanza fit-tfassil, l-implimentazzjoni u l-evalwazzjoni tagħhom;
- ✓ jinkludu l-ġbir tad-*data* u l-identifikazzjoni ta' indikaturi biex jitkejjel il-progress;
- ✓ jibnu fuq il-gwida Prattika<sup>91</sup> mill-Uffiċċju tal-Kummissarju Għoli tan-Nazzjonijiet Uniti għad-Drittijiet tal-Bniedem kif ukoll l-elementi u l-prinċipji ewlenin identifikati dwar kif għandhom jiġu żviluppati tali pjanijiet.

Il-Kummissjoni tistieden lill-Istati Membri biex jirrappurtaw regolarment dwar l-implimentazzjoni tal-pjanijiet ta' azzjoni nazzjonali. Dan se jkun strumentali għal skambji ta' Prattiki tajbin, tagħlim reċiproku u għal valutazzjoni tal-progress fil-livell nazzjonali u tal-UE. Il-Kummissjoni tipproponi li tirrapporta regolarment dwar l-implimentazzjoni tal-pjanijiet ta' azzjoni nazzjonali kontra r-razziżmu, bl-ewwel rapport fi tmien l-2023.

#### - *Il-mobilizzazzjoni tal-livelli reġjonali u lokali għal impatt sinifikanti fil-prattika*

L-awtoritajiet lokali għandhom ħafna esperjenza fl-iżvilupp ta' strateġiji effettivi għall-ġlieda kontra r-razziżmu u fil-bini ta' networks<sup>92</sup>. Il-Kummissjoni se tkompli tappoġġa skemi u networks bħal dawn<sup>93</sup>. Perezempju, dawn is-sugġetti jistgħu jiġu diskussi permezz tal-**programm URBACT** (appoġġat mill-finanzjament tal-politika ta' koeżjoni u mill-kollegament ta' dawk li jfasslu l-politika urbana). Din il-ħidma tista' tissejjes ukoll fuq il-kooperazzjoni man-network ta' bliet Ewropej ewlenin (EUROCITIES) u l-**koalizzjoni Ewropea kontra r-razziżmu mmexxija mill-UNESCO**<sup>94</sup>. Inizjattivi lokali oħra, bħall-Programm ta' Kooperazzjoni Urbana Internazzjonali (IUC)<sup>95</sup> jew il-Patt tas-Sindki għall-Klima u l-Energija<sup>96</sup> jistgħu jservu jew bħala pjattaformi jew mudelli għall-iżvilupp ulterjuri ta' azzjoni fil-livell tal-bliet li jippromovu l-ugwaljanza razzjali, kif ukoll ta' appoġġ għall-

<sup>89</sup> Il-leġiżlazzjoni dwar in-nondiskriminazzjoni u r-rwol tal-korpi tal-ugwaljanza; diskors ta' mibegħda u reati ta' mibegħda; it-tfassil illegali ta' profili mill-awtoritajiet tal-infurzar tal-liġi; riskji maħluqa minn teknoloġiji godda; sterjotipi u għarfien storiku; aċċess ugwali għall-edukazzjoni, l-impjegi, il-kura tas-saħħa, l-akkomodazzjoni; l-integrazzjoni tat-tħassib dwar l-ugwaljanza fil-livell nazzjonali; l-involvement tal-livelli reġjonali u lokali; finanzjament għall-ġlieda kontra r-razziżmu; il-ġbir tad-*data*, id-djalogu mas-soċjetà ċivili.

<sup>90</sup> Bħall-kompożizzjoni tal-popolazzjoni, iċ-ċirkostanzi storiċi u legali speċifiċi, u l-firxa tal-prevalenza ta' kuljum tad-diskriminazzjoni.

<sup>91</sup> <https://www.refworld.org/docid/5566debe4.html>. Il-gwida tappella lill-pajjiżi biex jistabbilixxu għanijiet u azzjonijiet, jaħtru korpi tal-istat responsabbli, jistabbilixxu dati fil-mira, jinkludu indikaturi tal-prestazzjoni, u jipprevedu mekkaniżmi ta' monitoraġġ u evalwazzjoni.

<sup>92</sup> In-networks ewlenin jinkludu l-Bliet tal-UE kontra r-Radikalizzazzjoni, il-Bliet Nordiċi Siguri, in-Network ta' Bliet b'Saħħithom, u l-Forum Ewropew għas-Sigurtà Urbana.

<sup>93</sup> Bħal perezempju s-Shubija dwar l-inklużjoni tal-migranti u r-refuġjati skont l-Aġenda Urbana għall-UE, ara <https://www.inclusionpartnership.com>.

<sup>94</sup> Ara <https://www.eccar.info/>

<sup>95</sup> Ara <https://iuc.eu/na/home/>

<sup>96</sup> L-inizjattiva tnediet mill-Kummissjoni fl-2008 u llum il-Patt tas-Sindki huwa l-akbar moviment fid-dinja ta' bliet attivi fl-enerġija u l-klima, li jopera f'59 pajjiż u jhaddan 10 117 awtorità lokali.

inklużjoni soċjali permezz ta' oqsma bħall-indirizzar tal-faqar enerġetiku jew l-aċċess għal akkomodazzjoni deċenti.

Il-proġetti tan-**network tal-bliet**<sup>97</sup> għandu jipprijoritizza s-sensibilizzazzjoni u l-bini tal-għarfien dwar ir-rwol ta' persuni bi sfond razzjali jew etniku minoritarju fis-soċjetà u l-kultura Ewropea. Sabiex jiġu rikonoxxuti u jsiru viżibbli l-isforzi tal-bliet biex jistabbilixxu politiki ta' inklużjoni robusti fil-livell lokali, il-Kummissjoni se tnedi deżinjazzjoni annwali ta' **kapital(i) Ewropew/Ewropej ta' inklużjoni u diversità**.

Iż-**żoni rurali** jaffaċċjaw sfidi speċifiċi, bħad-distanza, proporzjonijiet relattivament għoljin ta' persuni godda fil-popolazzjoni (spiss ikunu l-ewwel punt ta' wasla tal-migranti), nuqqas potenzjali ta' servizzi u infrastrutturi bażiċi, u rati oghla ta' faqar u qgħad. Il-fondi tal-UE jikkomplementaw l-azzjoni nazzjonali biex jintlaħqu l-isfidi tal-komunitajiet rurali vulnerabbli<sup>98</sup> li l-viżjoni fit-tul li jmiss għaż-żoni rurali se tfittex ukoll li tirmimedja.

#### - *Hidma mas-settur privat*

L-organizzazzjonijiet tan-negozju u l-kumpaniji individwali għandhom rwol ewlieni fl-iżgurar tan-nondiskriminazzjoni, id-diversità u l-inklużjoni. Billi jiffirmaw **karti tad-diversità**<sup>99</sup>, l-organizzazzjonijiet jieħdu impenn volontarju li joħolqu u jzommu ambjent tax-xogħol inklużiv għall-impjegati tagħhom, irrISPETTIVAMENT mis-sess, l-origini razzjali jew etnika, ir-religjon, l-età, id-diżabbiltà jew l-orjentazzjoni sesswali. Matul ix-**Xahar tal-Karta Ewropea dwar id-Diversità f'Mejju 2021**, il-Kummissjoni se torganizza avveniment ta' livell għoli, li se jiġbor flimkien lil dawk li jfasslu l-politika, lill-uffiċjali eżekuttivi ewlenin tal-firmatarji tal-karta dwar id-diversità u partijiet ikkonċernati oħra biex jirrevedu u jippromwovu l-konsiderazzjoni tal-origini razzjali u etnika fl-istrateġiji tad-diversità. Dan se jiġi segwit b'**sett ta' għodod online** biex jgħin lill-kumpaniji jivvalutaw l-istrateġiji interni tagħhom dwar id-diversità bbażati fuq sħarriġ tal-persunal aġġustabbli, kwestjonarju li jista' jitnizzel u rakkomandazzjonijiet għat-titjib tad-diversità fl-organizzazzjoni tagħhom abbażi tar-riżultati tal-valutazzjoni.

#### *Integrazzjoni*

Meta jiġu żviluppati politiki, mill-inklużjoni soċjali sal-IA, mill-Patt Ekoloġiku sal-inklużjoni diġitali u mill-indirizzar tad-diskors ta' mibegħda għall-politiki dwar il-migrazzjoni, l-integrazzjoni tad-dimensjoni tal-ugwaljanza tinkludi wkoll l-iżgurar li l-politiki tal-UE u dawk nazzjonali **jservu l-interessi tan-nies kollha, irrISPETTIVAMENT mill-origini razzjali jew etnika tagħhom**. Il-Kummissjoni se tfittex li tiżgura li l-għlied kontra d-diskriminazzjoni għal raġunijiet speċifiċi u l-intersezzjonijiet tagħhom ma' raġunijiet oħra ta' diskriminazzjoni, bħas-sess, id-diżabbiltà, l-età, ir-religjon jew l-orjentazzjoni sesswali tkun integrata fil-politiki, fil-leġiżlazzjoni u fil-programmi ta' finanzjament kollha tal-UE. Wieħed mill-kompiti tat-Task Force interna l-għdida dwar l-Ugwaljanza huwa li tiżgura kopertura sħiħa tal-oqsma kollha ta' politika. Gwida u taħriġ dwar l-integrazzjoni se jiġu żviluppati biex jappoġġaw lil dawk kollha involuti fl-integrazzjoni ta' perspettiva ta' ugwaljanza f'kull stadju ta' interventi tal-UE, u konsultazzjoni aktar attiva ta' organizzazzjonijiet li jirrapprezentaw

<sup>97</sup> Fejn shubija tal-bliet tapprofondixxi u tintensifika l-kooperazzjoni u d-dibattitu tagħhom dwar ċerti kwistjonijiet [https://eacea.ec.europa.eu/europe-for-citizens/funding\\_en](https://eacea.ec.europa.eu/europe-for-citizens/funding_en)

<sup>98</sup> Pereżempju LEADER, l-istrument tal-politika agrikola komuni (PAK) ibbażat fil-komunità, iffinanzjat mill-Fond Agrikolu Ewropew għall-Iżvilupp Rurali, jappoġġa l-iżvilupp ta' komunitajiet rurali inklużivi.

<sup>99</sup> Attwalment hemm karti tad-diversità f'24 Stat Membru b'izjed minn 12 000 firmatarju (kumpaniji, istituzzjonijiet pubbliċi, organizzazzjonijiet non-governattivi, universitajiet, trade unions) u b'kollox iżjed minn 16-il miljun impjegat; [https://ec.europa.eu/info/policies/justice-and-fundamental-rights/combating-discrimination/tackling-discrimination/diversity-management\\_en](https://ec.europa.eu/info/policies/justice-and-fundamental-rights/combating-discrimination/tackling-discrimination/diversity-management_en)

persuni bi sfond razzjali jew etniku minoritarju se tiġi promossa matul iċ-ċiklu tal-politika tal-Kummissjoni. Istituzzjonijiet tal-UE u awtoritajiet nazzjonali oħra huma mhegga jikkooperaw dwar għodod u prattiki ta' integrazzjoni b'suċċess. L-Istati Membri se jkunu jistgħu jfittxu appoġġ tekniku biex jintegraw l-ugwaljanza fil-proċessi tat-tfassil tal-politika u r-riforma permezz tal-Istrument ta' Appoġġ Tekniku.

### ***Il-mobilizzazzjoni tal-fondi tal-UE***

Il-baġit tal-UE jappoġġa u se jkompli jappoġġa l-kisba tal-oġġettivi tal-ugwaljanza kemm permezz ta' azzjonijiet immirati kif ukoll permezz tal-integrazzjoni. Programmi mfassla tajjeb, implimentazzjoni effiċjenti u kombinazzjonijiet intelligenti ta' finanzjament fi hdan qafas legali robust jistgħu jagħmlu l-aħjar użu mir-riżorsi disponibbli, filwaqt li jiżguraw li l-fondi jilhqnu lil dawk li l-aktar għandhom bżonnhom. Il-proposta tal-Kummissjoni għall-**qafas finanzjarju pluriennali (QFP)** li jmiss tipprovi għadd ta' opportunitajiet importanti biex jingħata appoġġ lin-nondiskriminazzjoni u lill-persuni bi sfond razzjali jew etniku minoritarju permezz ta' finanzjament mill-UE. Filwaqt li l-**programm il-ġdid taċ-ċittadini, l-ugwaljanza, id-drittijiet u l-valuri** għandu oġġettivi speċifiċi biex jiġġieled id-diskriminazzjoni, ir-razziżmu u l-ksenofobija, fondi oħra se jikkontribwixxu wkoll biex jappoġġaw investimenti li jipromwovu l-ugwaljanza u l-inklużjoni bħal **Orizzont Ewropa**.

Bħala parti minn **Next Generation EU**, il-Faċilità l-ġdida għall-Irkupru u r-Reziljenza se tappoġġa investimenti u riformi essenzjali għal irkupru dejjiemi u trawwem reziljenza ekonomika u soċjali u koeżjoni soċjali<sup>100</sup>. Dan l-appoġġ se jagħti possibbiltajiet lill-Istati Membri biex irawmu l-inklużjoni ta' gruppi vulnerabbli, inklużi r-Rom u persuni oħra bi sfond razzjali jew etniku minoritarju.

L-organizzazzjonijiet tas-soċjetà ċivili huma atturi kruċjali fil-ġlieda kontra r-razziżmu u d-diskriminazzjoni. Il-Kummissjoni għandha l-għan mhux biss li tiżgura kooperazzjoni attiva mas-soċjetà ċivili iżda wkoll li tgħin biex jiġi żgurat appoġġ finanzjarju għall-organizzazzjonijiet mhux governattivi u l-organizzazzjonijiet ibbażati fil-komunità. Għal dak il-għan, il-Kummissjoni se timmira li **tohloq kultura ta' shubija b'saħħitha mal-atturi tas-soċjetà ċivili** biex tippromwovi l-inklużjoni soċjali, id-drittijiet fundamentali u l-ugwaljanza mit-tfassil tal-politika sal-fazi ta' implimentazzjoni. Il-Kummissjoni thegġeġ lill-Istati Membri biex jagħmlu l-istess.

Peress li l-biċċa l-kbira tal-baġit tal-UE huwa implimentat mill-Istati Membri<sup>101</sup>, dawn għandhom rwol ewlieni fit-tfassil ta' politiki mmirati u l-massimizzazzjoni tal-użu ta' programmi ta' finanzjament biex jappoġġaw lil dawk affettwati mir-razziżmu u d-diskriminazzjoni. L-Istati Membri huma mistiedna jindirizzaw dawn il-ħtiġijiet fl-użu ta' fondi taħt il-QFP u n-Next Generation EU. Il-Kummissjoni se timmira li tiżgura li l-isfidi speċifiċi għall-pajjiż fil-qasam tal-inklużjoni u d-diskriminazzjoni jiġu indirizzati kif xieraq fil-ftehimiet ta' shubija u fil-pjanijiet tal-politika agrikola komuni li ġejjin, u li l-miżuri li jipromwovu l-ugwaljanza u l-inklużjoni jiġu implimentati permezz ta' programmi operazzjonali. Dan huwa appoġġat ukoll mill-kundizzjonijiet abilitanti applikabbli għal fondi speċifiċi tal-UE fl-2021-2027 proposti mill-Kummissjoni bil-għan li jiġi żgurat ir-rispett

<sup>100</sup> Sabiex jirċievu appoġġ, l-Istati Membri se jkollhom ifasslu pjanijiet ta' rkupru u reziljenza li jindirizzaw *inter alia* l-impatti ekonomiċi u soċjali tal-kriżi.

<sup>101</sup> 80 % tal-baġit tal-UE huwa implimentat b'mod ta' ġestjoni kondiviża mal-Istati Membri b'possibbiltajiet limitati għall-Kummissjoni biex tfassal azzjonijiet fuq il-post.

għad-drittijiet fundamentali<sup>102</sup>, inkluż in-nondiskriminazzjoni kif ukoll l-ugwaljanza, l-inklużjoni u l-partecipazzjoni tar-Rom<sup>103</sup>.

### ***Il-ġlieda kontra r-razziżmu u d-diskriminazzjoni fil-politiki esterni***

Ir-razziżmu huwa problema globali u huwa importanti li l-azzjonijiet interni u esterni tal-UE għall-prevenzjoni u l-ġlieda kontra r-razziżmu jkunu koerenti u jsaħħu lil xulxin b'mod reċiproku. Il-ġlieda kontra r-razziżmu u d-diskriminazzjoni għal kwalunkwe raġuni hija objettiv fundamentali tal-aġenda tal-UE dwar id-drittijiet tal-bniedem fir-relazzjonijiet esterni u bħala tali hija riflessa fil-ftehimiet internazzjonali u fid-dokumenti ta' politika ta' azzjoni esterna rilevanti tal-UE, inkluż il-pjan ta' azzjoni dwar id-drittijiet tal-bniedem u d-demokrazija 2015–2019<sup>104</sup>, u se jiġi inkluż fis-suċċessur tiegħu għall-2020–2024 li għandu jiġi adottat fl-aħħar kwart tal-2020. Il-linji gwida tal-UE dwar id-drittijiet tal-bniedem dwar in-nondiskriminazzjoni fl-azzjoni esterna, adottati mill-Kunsill fl-2019, jipprovdu gwida kunċettwali u operattiva għall-istituzzjonijiet tal-UE u l-Istati Membri fil-ġlieda kontra r-razziżmu u d-diskriminazzjoni razzjali<sup>105</sup>. L-UE thegġegħ ukoll lill-pajjiżi tat-tkabbir biex jirrispettaw l-*acquis* tal-UE dwar l-indirizzar tad-diskriminazzjoni, ir-razziżmu u l-ksenofobija. Il-politika kummerċjali tal-UE għandha wkoll rwol fil-ġlieda kontra d-diskriminazzjoni u r-razziżmu<sup>106</sup>.

Il-Konvenzjoni Internazzjonali dwar l-Eliminazzjoni tal-Forom Kollha ta' Diskriminazzjoni Razzjali hija ċentrali għall-ġlieda tal-UE kontra r-razziżmu fil-kooperazzjoni u d-djalogi politiċi ma' pajjiżi sħab u organizzazzjonijiet reġjonali u internazzjonali. Il-kriżi tal-COVID-19 x'aktarx li tkompli taggrava l-inugwaljanzi, b'mod partikolari fis-saħħa, fejn persuni bi sfond razzjali jew etniku minoritarju u r-refuġjati huma aktar vulnerabbli għall-impatti tal-pandemija<sup>107</sup>. Livelli għoljin ta' inugwaljanza jirrapreżentaw ukoll ostaklu għall-iżvilupp sostenibbli u għall-kisba tal-Aġenda 2030 u l-Għanijiet ta' Żvilupp Sostenibbli.

Fir-rigward tal-appoġġ finanzjarju, il-valuri tal-ġlieda kontra r-razziżmu, in-nondiskriminazzjoni u l-ugwaljanza, fis-sensi kollha, huma integrati sew fl-Istrument Ewropew għad-Demokrazija u għad-Drittijiet tal-Bniedem u huma prijorità trasversali<sup>108</sup> fis-suċċessur tiegħu: l-Istrument ta' Viċinat, ta' Kooperazzjoni għall-Iżvilupp u ta' Kooperazzjoni Internazzjonali.

---

<sup>102</sup> Permezz tal-introduzzjoni ta' kundizzjoni abilitanti orizzontali dwar l-applikazzjoni u l-implimentazzjoni effettivi tal-Karta tad-Drittijiet Fundamentali tal-UE.

<sup>103</sup> L-Istati Membri li jipprograwwaw l-objettiv speċifiku tal-FSE+ dwar il-promozzjoni tal-integrazzjoni soċjoekonomika tal-komunitajiet marginalizzati bħar-Rom iridu jissodisfaw ir-rekwiżiti kollha fl-Anness IV tal-[Proposta tal-Kummissjoni għar-Regolament dwar id-Dispożizzjonijiet Komuni 2021–2027](#) dwar il-kundizzjonijiet abilitanti tematiċi għall-oqfsa strateġiċi nazzjonali tar-Rom. Minbarra l-objettiv speċifiku tal-FSE+, diversi strumenti oħra ta' finanzjament tal-UE jistgħu jintużaw għall-integrazzjoni ta' komunitajiet emarġinati.

<sup>104</sup> Ara [https://eeas.europa.eu/sites/eeas/files/eu\\_action\\_plan\\_on\\_human\\_rights\\_and\\_democracy\\_en\\_0.pdf](https://eeas.europa.eu/sites/eeas/files/eu_action_plan_on_human_rights_and_democracy_en_0.pdf)

<sup>105</sup> Il-Kunsill tal-Unjoni Ewropea, it-18 ta' Marzu 2019, dok. 6337/19 u dok. 6338/19.

<sup>106</sup> Pereżempju, l-Iskema Ġeneralizzata ta' Preferenzi tal-UE tippromwovi r-ratifika u l-implimentazzjoni tal-Konvenzjoni tal-ILO dwar id-Diskriminazzjoni (C111) u l-Konvenzjoni Internazzjonali dwar l-Eliminazzjoni tal-Forom kollha ta' Diskriminazzjoni Razzjali u l-ftehimiet ta' kummerċ hieles tal-UE jippromwovu wkoll ir-ratifika u l-implimentazzjoni tal-Konvenzjoni tal-ILO dwar id-Diskriminazzjoni (C111).

<sup>107</sup> Ara l-Organizzazzjoni tal-Ikel u l-Agrikoltura tan-Nazzjonijiet Uniti, [Nindirizzaw l-inugwaljanza fi zminijiet ta' Covid-19, it-28 ta' April 2020](#).

<sup>108</sup> Ara wkoll "Approċċ ibbażat fuq id-drittijiet li jinkludi d-drittijiet tal-bniedem kollha, għall-kooperazzjoni għall-iżvilupp kollha tal-UE" (SWD (2014) 152 final).

L-inugwaljanzi li qed jiżdedu huma fenomenu globali, li jagħmilha dejjem aktar importanti li jinbnew sħubijiet internazzjonali biex jiġu indirizzati dawn l-isfidi b'mod kongunt u koerenti. Filwaqt li jibnu fuq dan il-qafas ta' azzjoni esterna robust, il-Kummissjoni u r-Rappreżentant Għoli se jfittxu li jkomplu jsaħħu s-sħubiji ma' sħab internazzjonali, reġjonali u bilaterali ewlenin lejn approċċ imġedded ġdid għall-aġenda kontra r-rażziżmu.

Il-Kummissjoni se:

- tressaq il-prinċipji u l-elementi ewlenin meħtieġa biex jiġu prodotti pjanijiet ta' azzjoni nazzjonali effettivi kontra r-rażziżmu sa tmiem l-2021, bħala riżultat ta' ħidma kongunta mal-awtoritajiet tal-Istati Membri;
- tohroġ l-ewwel rapport dwar l-implimentazzjoni tal-pjanijiet ta' azzjoni nazzjonali sa tmiem l-2023;
- tnedi deżinjazzjoni annwali ta' kapital(i) Ewropew(j) ta' inkluzjoni u diversità;
- torganizza avveniment ta' livell għoli dwar il-konsiderazzjoni tal-orijini razzjali u etnika fl-istrategġiji għad-diversità tal-kumpaniji privati fir-rebbiegħa tal-2021;
- flimkien mar-Rappreżentant Għoli tfittex li tkompli ssaħħaħ is-sħubiji ma' sħab internazzjonali, reġjonali u bilaterali ewlenin lejn approċċ rivitalizzat ġdid għall-aġenda kontra r-rażziżmu.

Il-Kummissjoni tinkoraġġixxi lill-Istati Membri biex:

- jadottaw pjanijiet ta' azzjoni nazzjonali kontra r-rażziżmu sa tmiem l-2022;
- jiżguraw li r-rappreżentanti tas-soċjetà ċivili u l-korpi tal-ugwaljanza jkunu involuti fit-tfassil, l-implimentazzjoni u l-evalwazzjoni tal-pjanijiet ta' azzjoni nazzjonali kontra r-rażziżmu.

### 3.3 Azzjoni pożittiva mill-UE: tisma' u taġixxi

Azzjoni pożittiva jista' jkollha rwol importanti biex tirrimedja n-nuqqas ta' ugwaljanza sostantiva fis-soċjetajiet: l-ugwaljanza formali waħedha tista' ma tindirizzax il-ħtiġijiet speċifiċi ta' ċerti gruppi ta' nies. Tista' tittiehed azzjoni biex jiġu kkompensati l-iżvantagġi li għalihom huma esposti persuni bi sfond razzjali jew etniku minoritarju. Il-liġi tal-UE ma żżommx lill-Istati Membri milli jadottaw miżuri speċifiċi biex jevitaw, jew jikkompensaw għal, żvantagġi marbuta mad-diskriminazzjoni fuq bażi ta' orijini razzjali jew etnika fejn ikun hemm dispożizzjoni għall-protezzjoni.

L-Istati Membri huma mhegġa wkoll jidentifikaw modi biex jipromwovu d-dmirijiet biex jintegraw kunsiderazzjonijiet ta' ugwaljanza fin-negozju ta' kuljum tal-awtoritajiet pubbliċi. Id-dmirijiet legali tas-settur pubbliku li jipromwovi l-ugwaljanza b'mod proattiv u sistematiku, magħrufa wkoll bħala **dmirijiet statutorji ta' ugwaljanza**<sup>109</sup>, iqiegħdu l-ugwaljanza fil-qalba tal-politika pubblika. Dawn huma rilevanti għall-awtoritajiet pubbliċi bħal dawk li jfasslu l-politika, il-fornituri tas-servizzi, l-impjegaturi u l-akkwirenti ta' oġġetti u servizzi. Tali dmirijiet instabu<sup>110</sup> li jippermettu approċċi effettivi u proattivi għall-

<sup>109</sup> Id-dmirijiet statutorji jinkludu dmirijiet preventivi li jirrikjedu li l-organizzazzjonijiet jistabbilixxu sistemi u proċessi għall-prevenzjoni tad-diskriminazzjoni, dmirijiet istituzzjonali li jirrikjedu li l-organizzazzjonijiet jistabbilixxu sistemi u proċessi biex jipromwovu l-ugwaljanza għall-impjegati u l-utenti tas-servizzi, u l-integrazzjoni tad-dmirijiet li jirrikjedu li l-awtoritajiet pubbliċi jqisu kif xieraq il-ħtieġa li tiġi promossa l-ugwaljanza fil-legiżlazzjoni, l-ibbaġitjar, ir-regolamentazzjoni u t-tfassil tal-politika.

<sup>110</sup> Ara Crowley N., [Making Europe More Equal: A legal duty?](#)



eliminazzjoni tad-diskriminazzjoni u l-promozzjoni tal-ugwaljanza. Il-Kummissjoni se tkompli tiffacilita l-kondiviżjoni ta' prattiki tajba fost l-Istati Membri fil-leġiżlazzjoni u l-implimentazzjoni tad-dmirijiet statutorji.

### ***Demokrazzi inklużivi***

Bi tnejn għall-elezzjonijiet tal-2019 tal-Parlament Ewropew, kien hemm aktar għarfien dwar l-ostakli għall-partecipazzjoni demokratika u r-rappreżentanza għal gruppi suxxettibbli għall-marginalizzazzjoni, bħal persuni bi sfond razzjali jew etniku minoritarju<sup>111</sup>. L-isfidi legali u amministrattivi, l-ostakli għall-aċċessibbiltà u d-diffikultajiet istituzzjonali jostakolaw id-demokrazzi inklużiva. Ir-rapport dwar l-**elezzjonijiet tal-2019 għall-Parlament Ewropew**<sup>112</sup> ikkonkluda li kien għad hemm progress xi jsir. Il-Kummissjoni wriet l-intenzjoni tagħha li taħdem mal-partiti politiċi Ewropej, in-Network Ewropew ta' Kooperazzjoni dwar l-Elezzjonijiet u s-soċjetà ċivili biex ittejjeb il-partecipazzjoni<sup>113</sup> u dan se jkun parti mill-hidma taħt il-pjan ta' azzjoni għad-demokrazzi Ewropea u r-rapport li jmiss tal-Kummissjoni dwar iċ-ċittadinanza tal-UE. Dan huwa wkoll qasam fejn il-ġbir tad-*data* dwar il-partecipazzjoni demokratika tal-minoranzi jkun kruċjali, biex tiġi identifikata l-iskala tal-problema, f'konformità sħiħa mad-drittijiet fundamentali u r-rekwiżiti tal-protezzjoni tad-*data*<sup>114</sup>.

### ***Strutturi godda biex wiehed jisma' u jitgħallem: qafas permanenti għall-iskambju***

Fil-linji gwida politiċi tagħha, il-President von der Leyen saħqet li *"jista' jkollna twemmin differenti, jista' jkun li nappartjenu għal gruppi minoritarji differenti iżda rridu niżguraw li nisimghu lil xulxin, nitgħallmu minn xulxin u nhaddnu din id-diversità."* Dawk li jfasslu l-politika fl-istituzzjonijiet tal-UE u l-Istati Membri għandhom bżonn jimpenjaw ruħhom u jitgħallmu minn nies li jesperjenzaw razzizmu ta' kuljum. Il-Kummissjoni se tipprijoritizza s-smiġh ta' dawk affettwati u se timplimenta u timmonitorja dan il-pjan ta' azzjoni bl-involvement ta' persuni li jesperjenzaw razzizmu u diskriminazzjoni. Għal dak il-għan, hija tipprevedi **konsultazzjoni u djalogu regolari** mal-Istati Membri, il-korpi tal-ugwaljanza u r-rappreżentanti fil-livell lokali kif ukoll mal-organizzazzjonijiet tas-soċjetà ċivili li jirrappreżentaw it-tħassib tal-individwi affettwati. Dawn id-djalogi mhux biss se jkopru l-miżuri mmirati mħabbra f'dan il-pjan ta' azzjoni, iżda se jkunu wkoll ċentrali għall-hidma tal-integrazzjoni tal-perspettivi ta' persuni bi sfond razzjali jew etniku minoritarju fil-politiki kollha tal-UE.

Dan ifisser li nagħmlu kuntatt u nimpenjaw ruħna aktar mal-atturi tas-**soċjetà ċivili** fuq il-post. Il-Kummissjoni se tiltaqa' regolarment, u mill-inqas darbtejn fis-sena, mal-organizzazzjonijiet tas-soċjetà ċivili attivi fil-ġlieda kontra r-razziżmu fil-livelli Ewropej, nazzjonali u lokali biex tevalwa l-progress fil-ġlieda kontra r-razziżmu. Dan id-djalogu għandu jinkludi wkoll rappreżentanti ta' networks tad-dijaspora, shab soċjali<sup>115</sup>, partiti

<sup>111</sup> Ara [https://ec.europa.eu/info/sites/info/files/eu-citizen\\_-\\_type\\_a\\_report\\_-\\_infographics\\_-\\_a4\\_full.pdf](https://ec.europa.eu/info/sites/info/files/eu-citizen_-_type_a_report_-_infographics_-_a4_full.pdf)

<sup>112</sup> [Rapport dwar l-elezzjonijiet tal-Parlament Ewropew tal-2019](#) (COM(2020) 252 final).

<sup>113</sup> Il-Kummissjoni se torganizza workshop dwar l-elezzjonijiet biex tiskambja u trawwem l-aħjar prattiki dwar id-demokrazzi inklużiva bil-għan ta' listi ta' kandidati li jirriflettu d-diversità tas-soċjetajiet tagħna. Dan il-workshop huwa ppjanat għall-2022 biex jinforma l-elezzjonijiet parlamentari Ewropej li jmiss fl-2024.

<sup>114</sup> In-Network Ewropew ta' Kooperazzjoni dwar l-elezzjonijiet se jiltaqa' f'Settembru 2020 biex iniedi diskussjoni dwar il-ġbir aħjar tad-*data*. Ir-riżultat ta' dan se jiffirma parti mir-Rapport tal-2020 dwar iċ-Ċittadinanza tal-UE ppjanat għar-raba' kwart tal-2020.

<sup>115</sup> Il-Kummissjoni u s-shab ekonomiċi u soċjali ġedded l-impenn tagħhom għall-integrazzjoni tar-refuġjati u l-migranti (Dikjarazzjoni Kongunta li ġgedded is-Shubija Ewropea għall-Integrazzjoni tas-7 ta' Settembru 2020) u enfasizzaw l-isfidi speċifiċi li jiffaccjaw il-migranti u r-refuġjati bil-kriżi tal-COVID-19, b'mod partikolari li r-riskju ta' zieda fir-razziżmu u l-ksenofobija jista' jirrappreżenta ostakli addizzjonali għall-

politici, negozji, fornituri tal-edukazzjoni u t-taħriġ, haddiema soċjali, professjonisti tal-kura tas-saħħa, akkademiċi, organizzazzjonijiet kulturali u sportivi kif ukoll organizzazzjonijiet ibbażati fuq iż-żgħażaġħ. B' mod partikolari għandu jagħti vuċi lill-atturi lokali li għandhom għarfien espert u esperjenza diretta biex jiddefinixxu t-triq 'il quddiem it-tajba.

Fir-rigward tal-**esperti**, l-implimentazzjoni tal-pjan ta' azzjoni jenħteġ li ssir punt fokali importanti tal-gruppi ta' livell għoli eżistenti<sup>116</sup>. Dawn se jipprovdu fora għal diskussjoni, skambju u koordinazzjoni u kooperazzjoni msahħa bejn l-awtoritajiet nazzjonali, is-soċjetà ċivili u l-korpi tal-ugwaljanza.

Barra minn hekk, il-Kummissjoni se taħtar **koordinatur għall-ġlieda kontra r-razziżmu**. Il-koordinatur se jikkollabora mill-qrib ma' persuni bi sfond razzjali jew etniku minoritarju u se jgħaddi t-tħassib tagħhom lill-Kummissjoni. Il-koordinatur se jinteraġixxi mal-Istati Membri, il-Parlament Ewropew, is-soċjetà ċivili u l-akkademja biex jissahħu r-reazzjonijiet ta' politika fil-qasam tal-ġlieda kontra r-razziżmu. Barra minn hekk, il-koordinatur se jingħaqad mas-servizzi tal-Kummissjoni biex jimplementa l-politika tal-Kummissjoni dwar il-prevenzjoni u l-ġlieda kontra r-razziżmu.

Il-Konferenza dwar il-Ġejjieni tal-Ewropa se toffri liċ-ċittadini minn kull qasam tal-ħajja u lil kull rokna tal-Unjoni tagħna l-opportunità li jiddiskutu x' inhu importanti għalihom, inklużi d-drittijiet fundamentali u l-valuri tal-UE li huma ċentrali għall-Unjoni tagħna u l-futur tagħha.

Il-ġlieda kontra r-razziżmu fl-UE titlob l-oġhla attenzjoni politika. Il-Kummissjoni se torganizza **summit kontra r-razziżmu** bl-involvement tal-Istituzzjonijiet tal-UE, l-Istati Membri, is-soċjetà ċivili, il-korpi tal-ugwaljanza u l-organizzazzjonijiet lokali. Is-Summit se jiġi organizzat madwar il-**Jum Internazzjonali għall-Eliminazzjoni tad-Diskriminazzjoni Razzjali** fl-21 ta' Marzu 2021 u dan il-jum se jiġi mmarkat kull sena mill-Kummissjoni.

Il-Kummissjoni se:

- ssahħaħ id-djalogu tagħha mal-Istati Membri, il-korpi tal-ugwaljanza, l-organizzazzjonijiet tas-soċjetà ċivili u r-rappreżentanti fil-livell lokali għall-implimentazzjoni ta' dan il-pjan ta' azzjoni;
- taħtar koordinatur għall-ġlieda kontra r-razziżmu;
- torganizza summit kontra r-razziżmu fir-rebbiegħa tal-2021.

Il-Kummissjoni tinkoraġġixxi lill-Istati Membri biex:

- jadottaw miżuri speċifiċi biex jevitaw, jew jikkompensaw għal, żvantaġġi marbuta ma' diskriminazzjoni għal raġunijiet ta' oriġini razzjali jew etnika fejn ikun hemm dispożizzjoni għall-protezzjoni;
- jidentifikaw modi kif jipromwovu d-dmirijiet biex il-kunsiderazzjonijiet tal-ugwaljanza jiġu integrati fil-ħidma ta' kuljum tal-awtoritajiet pubbliċi.

---

partecipazzjoni tagħhom fis-suq tax-xogħol u fis-soċjetà iġenerali. Ara: [https://ec.europa.eu/home-affairs/what-we-do/policies/legal-migration/european-dialogue-skills-and-migration/european-partnership-integration\\_en](https://ec.europa.eu/home-affairs/what-we-do/policies/legal-migration/european-dialogue-skills-and-migration/european-partnership-integration_en).

<sup>116</sup> B' mod partikolari l-Grupp ta' Livell Għoli dwar il-ġlieda kontra r-razziżmu, il-ksenofobija u forom oħra ta' intolleranza u l-Grupp ta' Livell Għoli dwar in-nondiskriminazzjoni, l-ugwaljanza u d-diversità.

#### 4. Ir-rizorsi umani proprji tal-UE

Il-Kummissjoni Ewropea, bħala impjegatur, għandha tmexxi bl-eżempju. Biex tkun organizzazzjoni moderna, il-Kummissjoni teħtieġ forza tax-xogħol li tirrappreżenta s-soċjeta tagħna kollha kemm hi.

Se jiġu implimentati azzjonijiet godda<sup>117</sup> skont il-mandat ta' din il-Kummissjoni biex jippromwovu d-diversità u jiżguraw post tax-xogħol ħieles mid-diskriminazzjoni u inkluziv għall-persuni kollha, irrispettivament mill-oriġini razzjali jew etnika jew mill-kultur tal-ġilda tagħhom. Dawn l-azzjonijiet kollha se jiffurmaw parti minn sett usa' ta' miżuri fl-**istrateġija li jmiss dwar ir-rizorsi umani** li se jsawru l-modernizzazzjoni tal-Kummissjoni bħala amministrazzjoni pubblika. Se jinholq **Uffiċċju għad-Diversità u l-Inkluzjoni** fi ħdan id-Direttorat Ġenerali tar-Rizorsi Umani u s-Sigurtà biex jissorvelja l-iżvilupp u l-implimentazzjoni tal-azzjonijiet rilevanti kollha. L-uffiċċju se jiżgura wkoll "punt uniku ta' servizz" għall-esperti u s-servizzi kollha li jikkontribwixxi għall-avvanz tad-diversità, l-ugwaljanza u l-inkluzjoni fid-dipartimenti kollha tal-Kummissjoni.

**Għall-ewwel darba, id-data dwar id-diversità tal-persunal tal-Kummissjoni se tingabar** permezz ta' sħarriġ dedikat dwar id-diversità u l-inkluzjoni, li se jkun volontarju u anonimu. Ir-rizultati tiegħu se jwittu t-triq għal politiki u miżuri bbażati fuq l-evidenza taħt l-istrateġija tar-rizorsi umani. L-istħarriġ se jkopri l-kategoriji kollha tal-persunal, u se jimmira r-ragunijiet kollha possibbli ta' diskriminazzjoni inkluża *data* dwar l-oriġini razzjali u etnika tal-persunal, f'konformità sħiħa mar-regoli dwar il-protezzjoni tad-*data*. Dan se jservi bħala bażi għall-kejl tal-progress fil-ġejjieni. Istituzzjonijiet u korpi oħra tal-UE jistgħu jieħdu passi simili<sup>118</sup>.

L-impenn biex titrawwem id-diversità japplika għal-livelli kollha tal-organizzazzjoni u għalhekk ikopri l-persunal mill-gruppi funzjonali u mill-gradji kollha. Il-proċessi ta' reklutaġġ u selezzjoni fl-istituzzjonijiet tal-UE huma strumenti ewlenin f'dan ir-rigward.

Filwaqt li l-**proċess tas-selezzjoni** huwa bbażat fuq il-mertu u jsegwi politika ta' opportunitajiet indaqs, jenħtieġ li tiġi appoġġata diversità akbar fost il-kandidati. Fis-sitt xhur li ġejjin se tiġi stabbilita strateġija għal komunikazzjoni mmirata<sup>119</sup>. Sa tmiem l-2020, l-Uffiċċju Ewropew għas-Selezzjoni tal-Persunal (EPSO) se jniedi sejha biex jinkoraġġixxi l-kooperazzjoni ma' organizzazzjonijiet u assoċjazzjonijiet esperti differenti li jirrappreżentaw il-minoranzi, u **network ta' organizzazzjonijiet imsieħba fid-diversità** mwaqqfa biex jirċievu informazzjoni dwar opportunitajiet ta' xogħol u kompetizzjonijiet. Dan in-network se jkun kritiku wkoll għal fehim aħjar tad-diżinċentivi eżistenti biex l-istituzzjonijiet tal-UE jitqiesu bħala impjegaturi potenzjali. Se tiġi żviluppata **ghodda ta' monitoraġġ tal-ugwaljanza u d-diversità**, f'kooperazzjoni mal-Istati Membri, biex jiġu identifikati lakuni potenzjali fl-applikanti, fatturi possibbli ta' blukkar u kif dawn jistgħu jiġu indirizzati.

Sabiex tissaħħaħ aktar il-prevenzjoni ta' kwalunkwe diskriminazzjoni potenzjali fil-**proċess ta' reklutaġġ**, il-professionisti tar-rizorsi umani se jipparteċipaw f'**tahriġ obligatorju** dwar

<sup>117</sup> Ghadd ta' azzjonijiet diġà ġew implimentati skont il-Komunikazzjoni tal-Kummissjoni dwar [Post tax-xogħol aħjar għal kulhadd: Mill-opportunitajiet indaqs għad-diversità u l-inkluzjoni](#) ( C(2017) 5300 final).

<sup>118</sup> Is-servizz Ewropew għall-Azzjoni Esterna diġà esprima l-intenzjoni tiegħu li jingħaqad ma' dan l-istħarriġ dedikat.

<sup>119</sup> Dan se jinkludi l-isfruttar tal-ambaxxaturi studenti tal-karriera fl-UE u l-programm "Lura l-Iskola/Università" fil-promozzjoni tal-ghazla ta' karriera fl-UE fost studenti minn sfond etniku jew razzjali minoritarju. Masterclass dwar id-diversità se ssir sa tmiem l-2020 u se tiġbor 185 ambaxxatur tal-karrieri tal-UE minn 140 università madwar l-Ewropa.

**il-preġudizzju mhux konxju** u se jiksbu aktar speċjalizzazzjoni fit-tekniki ta' kaċċa ta' ras u intervisti. Dan se jkun appoġġat minn **eżaminar tal-ugwaljanza u d-diversità** tal-proċessi, il-proċeduri u l-ġhodod ta' reklutaġġ sabiex jiġi identifikat kwalunkwe riskju potenzjali ta' preġudizzju jew diskriminazzjoni u l-azzjonijiet ta' rimedju meħtieġa. Il-Kummissjoni hija impenjata bis-siġħ li tiegħu l-azzjonijiet xierqa kollha biex tiżgura rimedju effettiv tal-kwistjonijiet identifikati mill-eżaminijiet tal-ugwaljanza u d-diversità.

L-impenn tal-Kummissjoni favur id-diversità jestendi wkoll għall-programm ta' **apprendistat tal-ktieb blu tal-Kummissjoni**<sup>120</sup>. Il-Kummissjoni se tmexxi eżami tal-ugwaljanza u d-diversità tal-programm kollu bil-ġħan li **fl-2021 tippreżenta strategija** b'objettivi speċifiċi f'termini ta' rappreżentanza tal-applikanti bi sfond razzjali jew etniku minoritarju. Dawn l-objettivi se japplikaw għas-sejthiet għall-applikazzjonijiet li se jitnedew fl-2022.

It-teħid ta' passi addizzjonali biex tikber id-diversità tal-persunal tal-Kummissjoni, madankollu, jiddgħajef jekk il-post tax-xogħol innifsu ma jkunx kompletament inklużiv. Il-Kummissjoni se timplimenta miżuri addizzjonali lejn kultura ta' inklużività. Ir-rwol ċentrali tal-manigġers superjuri u intermedji se jiġi enfasizzat, inkluż billi l-**karta dwar id-diversità u l-inklużjoni** tal-Kummissjoni<sup>121</sup> ssir parti integrali mill-wegħda tal-manigġment ta' kull servizz. Il-persunal kollu se jiġi offrut taħriġ regolari dwar il-preġudizzju mhux konxju, inkluż fir-rigward tal-orijini razzjali u etnika, inkluż f'intersezzjoni ma' raġunijiet oħra ta' diskriminazzjoni. **Kampanja ta' komunikazzjoni interna ddedikata** se tkopri l-aspetti kollha tad-diversità u l-inklużjoni, inkluż dwar l-orijini razzjali u etnika. Azzjonijiet ta' sensibilizzazzjoni ddedikati għall-persunal, bħal avvenimenti jew artikli tal-persunal, se jiġu organizzati bħala parti mill-attivitajiet tal-UE biex jimmarkaw jiem k commemorattivi ewlenin marbuta mar-razziżmu. Fl-2021, l-avveniment se jieħu l-forma ta' workshop dwar "Inkissru s-silenzju dwar id-diversità razzjali u etnika" bi stejjer personali ta' manigġers u membri tal-persunal minn diversi sfondi razzjali jew etniċi.

Flimkien ma' azzjonijiet preventivi, il-każijiet ta' diskriminazzjoni, inugwaljanza jew intolleranza matul il-proċess ta' reklutaġġ jew fuq il-post tax-xogħol se jkomplu jiġu segwiti b'mod rigoruż. Dan ifisser li l-applikanti u l-membri tal-persunal għandhom iħossuhom sikuri li jirrapportaw **kwalunkwe Prattika possibbilment inġusta, diskriminatorja jew ostili**. Il-qafas ta' politika tal-Kummissjoni dwar il-fastidju qed jiġi rieżaminat u se jipprovdri qafas biex jiġu indirizzati l-forom kollha ta' mġiba mhux mixtieqa fuq il-post tax-xogħol, inklużi dawk imsejsa fuq id-diskriminazzjoni razzjali.

Il-Kummissjoni se **tagħmel l-azzjonijiet kollha tagħha bħala referenza** biex tavvanza d-diversità u l-inklużjoni kontra amministrazzjonijiet pubbliċi oħra, organizzazzjonijiet internazzjonali u kumpaniji privati u se tinvolvi ruħha fi djalogu regolari ma' istituzzjonijiet oħra tal-UE. Se tingħata attenzjoni prijoritarja lill-azzjonijiet speċifiċi għall-applikanti u l-persunal bi sfond razzjali jew etniku minoritarju.

Il-Kummissjoni se twettaq valutazzjoni tal-effikaċja tal-azzjonijiet meħuda biex tissaħħah id-diversità razzjali u etnika tal-persunal tagħha sal-2023.

Il-Kummissjoni se:

- tmexxi bl-eżempju bħala istituzzjoni billi tiegħu passi biex ittejjeb b'mod sinifikanti r-

<sup>120</sup> Id-Deċiżjoni tal-Kummissjoni C(2005) 458.

<sup>121</sup> Ara l-Komunikazzjoni tal-Kummissjoni C(2017)5300.

rappreżentanza tal-persunal tal-Kummissjoni permezz ta' miżuri mmirati lejn ir-reklutaġġ u s-selezzjoni;

- Tistieden lil istituzzjonijiet oħra tal-UE biex jieħdu passi f'konformità ma' dawk ta' dan il-pjan ta' azzjoni sabiex irawmu d-diversità u l-inklużjoni fil-postijiet tax-xogħol rispettivi tagħhom.

## 5. Konkluzjoni

Ir-rażziżmu jolqot il-qalba tal-valuri tal-UE. It-tkomplija tal-ġlieda kontra r-rażziżmu fl-UE hija responsabbiltà kondiviża u teħtieġ sforzi kongunti, determinati u kontinwi. L-istituzzjonijiet tal-UE, l-Istati Membri u l-aġenziji tal-UE, fi sħubija mal-organizzazzjonijiet tas-soċjetà ċivili, is-sħab soċjali u s-settur privat, iridu jaħdmu flimkien biex jagħmlu progress konkret lejn l-eliminazzjoni ta' din il-pjaga mis-soċjetajiet tagħna.

Il-Kummissjoni tistieden lill-atturi u lill-partijiet ikkonċernati rilevanti kollha biex jimpenjaw ruħhom fi djalogu miftuħ, onest u kontinwu biex jgħinu fl-informazzjoni għall-iżvilupp u l-implimentazzjoni ulterjuri tal-politiki kontra r-rażziżmu. Bħala parti minn dan id-djalogu, l-istituzzjonijiet tal-UE u l-Istati Membri jeħtieġ li jgħibu approċċ ġdid dwar kif jinvolvu ruħhom mas-soċjetà ċivili u jiżguraw li jinstemgħu l-ilhna ta' persuni bi sfond razzjali jew etniku minoritarju.

L-implimentazzjoni tal-azzjonijiet ippreżentati hawnhekk se tiġi mmonitorjata, il-progress irrappurtat u l-azzjonijiet se jiġu adattati fejn meħtieġ. Il-Kummissjoni tistieden lill-Parlament Ewropew jiddiskuti u jappoġġa regolarment l-implimentazzjoni tal-pjan ta' azzjoni u lill-Kunsill jadotta konkluzjonijiet dwar l-azzjonijiet tal-Istati Membri għall-prevenzjoni u l-ġlieda kontra r-rażziżmu. Il-Kummissjoni tappella lill-Istati Membri biex jadottaw il-pjanijiet ta' azzjoni nazzjonali tagħhom sa tmiem l-2022 u biex jimmassimizzaw l-użu tal-ġhodod kollha għad-dispożizzjoni tagħhom, b'mod partikolari l-possibbiltajiet offruti mill-programmi ta' finanzjament taħt il-QFP u n-Next Generation EU, biex jappoġġaw lil dawk affettwati mir-rażziżmu u d-diskriminazzjoni. Jekk naħdmu flimkien, se nagħmlu UE hielsa mir-rażziżmu realtà.